



കേരള ശാസ്ത്രസാഹിത്യ പരിഷത്ത്
എറണാകുളം മേഖല

റിപ്പോർട്ട്
2020-21

പ്രിയ വിശ്വമാനവരെ,

ജീവൻ ഉണ്ടെന്നും ഇല്ലെന്നും പറയാവുന്ന ഒരു ആർ.എൻ.എയോ, ഡി.എൻ.എയോ മാത്രമുള്ള കൊച്ചു വൈറസിന്റെ മുന്നിൽ ലോകം പകച്ചു പോയ ഒരു വർഷമാണ് നമ്മളെ കടന്നു പോകുന്നത്. മനുഷ്യരാശിയെ ആരോഗ്യപരമായി മാത്രമല്ല സാമ്പത്തികമായും സാമൂഹികമായും ദോഷകരമായി ബാധിച്ച ഒന്നാണ് ഈ വൈറസ്. ചൈനയിലെ വുഹാനിൽ പൊട്ടിപ്പുറപ്പെടുകയും പിന്നീട് മനുഷ്യരിലൂടെ ലോകമെങ്ങും പടരുകയും ചെയ്തു. ലോകത്തിന്റെ താരതമ്യേന ചെറിയ ഒരു പ്രദേശത്ത് ഉൽഭവിച്ച ഈ വൈറസിനെ ലോകമെങ്ങും വ്യാപിക്കാൻ സഹായിച്ചത് ആരാണ്? ഇന്ന് ഈ വൈറസിന്റെ സാന്നിധ്യം മൂലം ഏറ്റവുമധികം കഷ്ടത അനുഭവിക്കുന്നത് ഏതു ജനവിഭാഗമാണ്? ഈ ആലോചന ഇന്ന് തുടരുന്ന ലോകസമ്പദ് വ്യവസ്ഥയുടെ പരിചേദം മനസ്സിലാക്കാൻ നമ്മെ സഹായിക്കും.

എല്ലാ നിയന്ത്രണങ്ങളും നഷ്ടപ്പെട്ട് ലോകം സ്കംഭിച്ചുനിന്നപ്പോഴും മനുഷ്യരാശി പ്രതീക്ഷയോടെ കാത്തിരുന്നത് ശാസ്ത്രത്തിൻറെ പുരോഗതിക്ക് വേണ്ടിയാണ്. വൈറസിനെ കണ്ടെത്തി ഏതാനും ആഴ്ചകൾക്കുള്ളിൽ അതിൻറെ ഘടന മനസ്സിലാക്കുവാനും ഒരു വർഷത്തിനുള്ളിൽ വൈറസിന് എതിരായി വാക്സിൻ കണ്ടെത്തുവാനും ശാസ്ത്രത്തിന് സാധിച്ചു. ലോകമെങ്ങുമുള്ള വിവിധ ഗവേഷണ സ്ഥാപനങ്ങളും ഗവേഷകരും പരിമിതമായ നിരക്കിൽ ആണെങ്കിൽപോലും തങ്ങളുടെ കണ്ടെത്തലുകൾ പരസ്പരം കൈമാറിയത് റെക്കോർഡ് വേഗത്തിൽ വാക്സിൻ രൂപപ്പെടുത്തുന്നതിനു സഹായകമായി എന്ന് വേണം കരുതാൻ. പരിഷത്ത് എന്നും പറയാറുള്ളതാണ് വിജ്ഞാനം സ്വതന്ത്രമായി

നിലനിൽക്കേണ്ടതിന്റെ ആവശ്യകതയെപ്പറ്റി. ഈ കൂട്ടായ്മയും അതിന്റെ വിജയവും നാം പറയാറുള്ള ആ തത്വശാസ്ത്രത്തിന് പിൻബലമായി നമുക്ക് എന്നും ഉദാഹരിക്കാനാകും.

കോവാക്സിൻ, കോവിഷീൽഡ് എങ്ങനെ 2 തരം വാക്സിനുകളാണ് നിലവിൽ ഇന്ത്യയിൽ ഉപയോഗിക്കുന്നത്. സൂപ്പർ Vന് അനുമതി ലഭിച്ചിട്ടുണ്ടെങ്കിലും നിലവിൽ വാക്സിനേഷനായി ലഭ്യമായിട്ടില്ല. ഹൈദരാബാദിലെ ഭാരത് ബയോടെക് തദ്ദേശീയമായി വികസിപ്പിച്ചെടുത്തതാണ് കോവാക്സിൻ. നിർജ്ജീവമായ വൈറസുകളെ ശരീരത്തിൽ കുത്തിവെച്ച് ശരീരത്തിന്റെ പ്രതിരോധ സംവിധാനത്തെ ഉണർത്തുക എന്ന പരമ്പരാഗത വാക്സിൻ നിർമ്മാണ രീതിയാണ് കോവാക്സിനിൽ ഉപയോഗിച്ചിരിക്കുന്നത്. കുത്തിവയ്ക്കുന്നത് നിർജ്ജീവമായ വൈറസ് ആയതിനാൽ ശരീരത്തിൽ പെറ്റുപെടുകാൻ സാധിക്കുകയില്ല. എന്നാൽ ശരീരത്തിലെ പ്രതിരോധ സംവിധാനത്തിന് ഇവയെ തിരിച്ചറിയാനും പ്രതിരോധിക്കുന്നതിനായി ആന്റിബോഡികൾ ഉത്പാദിപ്പിക്കുവാനും സാധിക്കും. ഇത്തരത്തിലാണ് വാക്സിൻ ഇമ്മ്യൂണിറ്റി നൽകുന്നത്

പൂനെയിലെ സെറം ഇൻസ്റ്റിറ്റ്യൂട്ട് നിർമ്മിക്കുന്ന കോവിഡ് വാക്സിൻ ആണ് കോവിഷീൽഡ്. ഓക്സോർഡ് സർവകലാശാലയും ആസ്ട്രസെനിക്കയും ചേർന്ന് വികസിപ്പിച്ച സാങ്കേതികവിദ്യ സൗജന്യമായി നേടി ഉപയോഗപ്പെടുത്തിയാണ് സെറം ഇൻസ്റ്റിറ്റ്യൂട്ട് വാക്സിൻ നിർമ്മിക്കുന്നത്. ചിമ്പാൻസിുകളിൽ കോമൺ കോൾഡ് ഉണ്ടാക്കുന്ന വൈറസിനെ ദുർബലപ്പെടുത്തി, പരിഷ്കരിച്ച്, കൊറോണവൈറസിനോട് സാമ്യമുള്ളതാക്കി മാറ്റിയാണ് കോവിഷീൽഡ്

ഉൽപ്പാദിപ്പിക്കുന്നത്. ഒരേ വൈറസിനെതിരായി മനുഷ്യശരീരത്തിൽ പ്രതിരോധം തീർക്കുന്നതിന് ശാസ്ത്രം കണ്ടെത്തിയ രണ്ട് വഴികൾ. ഫൈസർ, മോഡേണ, സ്പുട്നിക് 5, കൊറോണ വാക്സ്, സിനോഫാം, നോവവാക്സ് തുടങ്ങിയ വാക്സിനുകളും കൊറോണവൈറസിനെതിരായി ശാസ്ത്രം കണ്ടെത്തിയ ചില വാക്സിനുകളാണ്.

പരിഷത്ത് എന്നും ചോദിക്കുന്ന ചോദ്യമാണ് ശാസ്ത്രത്തിന്റെ നേട്ടം ആരാണ് കൊയ്യുന്നത് എന്നത്. ഇന്ന് മരണം വിതയ്ക്കുന്ന വൈറസിനെ പ്രതി കേന്ദ്രസർക്കാർ രാജ്യത്തെ ജനങ്ങളുടെ ജീവനെ കുത്തക മരുന്ന് കമ്പനികൾക്ക് വിൽക്കുകയാണ്. 150 രൂപയ്ക്ക് ലാഭത്തോടെ വിൽക്കാൻ സാധിക്കുന്ന വാക്സിൻ സംസ്ഥാനങ്ങൾക്കും സ്വകാര്യ ആശുപത്രികൾക്കും ഇരട്ടി വിലക്കും അതിനും ഉയർന്ന വിലയ്ക്കും നൽകാനാണ് കേന്ദ്രസർക്കാർ തീരുമാനിച്ചിരിക്കുന്നത്. ഉൽപ്പാദിപ്പിക്കപ്പെടുന്ന വാക്സിനുകളിൽ സംസ്ഥാനങ്ങളുടെ വിഹിതങ്ങൾ തീരുമാനിച്ചിട്ടില്ല എന്നിരിക്കെ 50 ശതമാനം വാക്സിൻ തങ്ങൾക്ക് നിർബന്ധമായും നൽകണമെന്നും അതിന് 150 രൂപ മാത്രമേ ഈടാക്കാവൂ എന്നും കേന്ദ്രസർക്കാർ തീരുമാനം പുറപ്പെടുവിച്ചിരിക്കുന്നു. രാജ്യത്തിന്റെ 73 ശതമാനം സമ്പത്തും കേവലം ഒരു ശതമാനം ആളുകളുടെ കൈകളിലാവുകയും 670 മില്യൺ പൗരന്മാരുടെ വരുമാനം 60 ശതമാനം കുറയുകയും ചെയ്തു എന്ന് "ഓക്സ്ഫാം" റിപ്പോർട്ട് ചെയ്ത രാജ്യത്താണ് ഈ കൊള്ള നടക്കുന്നത്. വാക്സിൻ ജനങ്ങളുടെ അവകാശമാണെന്നും അത് സൗജന്യവും സാർവത്രികവുമാക്കുകയാണ് വേണ്ടതെന്നും വിദഗ്ധർ ആവർത്തിച്ച് പറഞ്ഞുകൊണ്ടിരിക്കുന്നു. എന്നാൽ സർക്കാർ അവൾ ഒന്നും കേൾക്കാൻ തയ്യാറല്ല. ജനാധിപത്യത്തിന്

വിലകൽപ്പിക്കാത്ത പണാധിപത്യത്തിലൂടെയും അധികാര കേന്ദ്രീകരണത്തിലൂടെയും ആധിപത്യം സ്ഥാപിക്കാം എന്ന തത്വശാസ്ത്രം രാജ്യം ഭരിക്കുമ്പോൾ മറ്റെന്ന് പ്രതീക്ഷിക്കേണ്ടതില്ല.

ഇതിനെതിരെ ഉറച്ച ശബ്ദങ്ങൾ ആവർത്തിച്ചുയരേണ്ടത് ഇന്നിന്റെ ആവശ്യമാണ്. എന്നാൽ വിമർശകരെ രാജ്യദ്രോഹികളായി കണക്കാക്കുന്ന പ്രവണതയാണ് നാം ഇന്ന് കാണുന്നത്. വാക്സിൻ നയത്തെയും വിതരണത്തിലെ അപാകതകളെയും ചൂണ്ടിക്കാണിച്ച ട്വിറ്റുകൾ സർക്കാർ നിർദ്ദേശമനുസരിച്ച് നീക്കം ചെയ്യപ്പെട്ടു. ഇൻറർനെറ്റ് പൗരന്റെ അവകാശമാണ് എന്ന് ലോകം വാദിക്കുമ്പോൾ പല കാരണങ്ങൾ പറഞ്ഞ് നിരവധിതവണ ഇൻറർനെറ്റ് സൗകര്യങ്ങൾ വിചേദിക്കപ്പെട്ടു.

പൊതുമേഖലാ സ്ഥാപനങ്ങൾ ഒന്നൊന്നായി വിൽക്കുന്ന സർക്കാർ എത്രയും സാധാരണക്കാരും ദരിദ്രരുമായ കർഷകരെപ്പോലും വെറുതെ വിടുന്നില്ല. രാജ്യത്തെ കർഷകരെ മുഴുവൻ കോർപ്പറേറ്റുകളുടെ അടിമകളാകാൻ പര്യാപ്തമായ പുതിയ കർഷക നിയമം പിൻവലിക്കണമെന്നാവശ്യപ്പെട്ട് കർഷകർ സമരം തുടങ്ങിയിട്ട് ഇന്നേക്ക് 8 മാസവും 3 ആഴ്ചകളും 7 ദിവസവുമായി. നിയമം പൂർണ്ണമായും പിൻവലിക്കണമെന്ന കർഷകരുടെ ആവശ്യം നടപ്പാക്കാനാവും എന്നിരിക്കെ സാങ്കേതികത്വം ചൂണ്ടിക്കാട്ടി സർക്കാർ ജനങ്ങളെ തെറ്റിദ്ധരിപ്പിക്കുന്നു. "ഞങ്ങൾക്ക് വേണ്ട എങ്കിൽ പിന്നെ ആർക്കുവേണ്ടിയാണ് ഈ നിയമങ്ങൾ? " എന്ന കർഷകരുടെ ചോദ്യത്തിന് മറുപടി പറയാൻ സർക്കാരിനാവുമോ?

സമാനമായ സമീപനമാണ് കേന്ദ്രവിദ്യാഭ്യാസ നയത്തിലും (നാഷണൽ എഡ്യൂക്കേഷൻ പോളിസി) സർക്കാർ പിന്തുടർന്നത്.

ദുരവ്യാപകമായ പ്രത്യാഘാതങ്ങൾക്ക് ഇടയാക്കുന്ന നിർദ്ദേശങ്ങളാണ് പുതിയ വിദ്യാഭ്യാസ നയത്തിലൂടെ പുറത്തുവന്നിരിക്കുന്നത്. വിദ്യാഭ്യാസ മേഖലയിൽ സാർവത്രികതക്ക് പ്രാധാന്യം കൊടുക്കുന്ന നയരേഖ സൗജന്യ വിദ്യാഭ്യാസത്തെപ്പറ്റി മൗനം നടക്കുകയാണ്. 2009 ലെ വിദ്യാഭ്യാസ അവകാശ നിയമം അനുശാസിക്കുന്ന ഗുണമേന്മയുള്ള വിദ്യാഭ്യാസം കുട്ടികൾക്ക് നിഷേധിക്കാൻ പുതിയ രേഖയിലൂടെ ശ്രമിക്കുകയാണ്. വിദ്യാഭ്യാസത്തിന്റെ മറവിൽ സമാന്തരവിദ്യാഭ്യാസവും ഓപ്പൺസ്കൂൾ സംവിധാനവും വ്യാപകമാക്കാൻ ശ്രമിക്കുന്നു. ജീവകാരുണ്യ പ്രവർത്തനങ്ങൾ നടത്തി വരുന്ന സംഘടനകൾക്ക് സ്കൂൾ നടത്തിപ്പിന് അനുവാദം നൽകുന്ന പുതിയ രീതി നടപ്പാക്കുന്നതിലൂടെ പ്രത്യേക ലക്ഷ്യം വച്ചു പ്രവർത്തിച്ചു വരുന്ന ആർഎസ്എസ് നിയന്ത്രണത്തിലുള്ള ഗുരുക്കുല വിദ്യാലയങ്ങൾക്കും വിദ്യാഭാരതി, ശിശുമന്ദിർ, സരസ്വതി വിദ്യാലയങ്ങൾ, മതപാഠശാലകൾ എന്നിവയ്ക്കെല്ലാം നിയമസാധുത കിട്ടുകയും അതുവഴി സർക്കാർ ഫണ്ട് തട്ടിയെടുക്കാൻ സൗകര്യം ഒരുക്കുകയും ചെയ്യും. ഇതിലൂടെ കുട്ടികൾക്ക് നഷ്ടപ്പെടാൻ പോകുന്നത് ഗുണമേന്മയുള്ളതും സാങ്കേതികമേന്മയുള്ളതുമായ വിദ്യാഭ്യാസമാണ് എന്ന അപകടം നാം തിരിച്ചറിയണം. തൊഴിൽ വിദ്യാഭ്യാസത്തെപ്പറ്റി യാഥാർഥ്യബോധം ഇല്ലാത്തതും അശാസ്ത്രീയവുമായ നിർദ്ദേശങ്ങളാണ് വിദ്യാഭ്യാസ നയം മുന്നോട്ട് വയ്ക്കുന്നത്. ഒരു നിശ്ചിത പഠന നേട്ടം കൈവരിക്കാത്ത കുട്ടികളെ രക്ഷിതാക്കളുടെ കലത്തൊഴിലിൽ തള്ളിപ്പോയി ശ്രമിക്കുകയാണ്. പഴയകാല തൊഴിൽ വിഭജനവും ചാതുർവർണ്യവും പുനസ്ഥാപിക്കുക എന്ന താൽപര്യമാണ് ഇതിലൂടെ വെളിപ്പെടുന്നത്. വിദ്യാഭ്യാസ നയത്തിൽ വ്യക്തമാക്കുന്ന സ്കൂൾ കോംപ്ലക്സ് എന്ന ആശയം ലക്ഷക്കണക്കിനുള്ള

വിദ്യാലയങ്ങളെ അടച്ചുപൂട്ടാൻ ലക്ഷ്യം വച്ചുള്ളതാണ്. സ്ഥിര അധ്യാപക നിയമനം പാടില്ല എന്നും താത്കാലിക നിയമനം മാത്രം മതി എന്നും നയരേഖ വ്യക്തമാക്കുന്നു.

കോവിഡ് മഹാമാരിക്കിടയിലും ശാസ്ത്രലോകം പതിവുപോലെ മുന്നേറുകയുണ്ടായി.

ഫിസിക്സ് നോബൽ സമ്മാനം : ബ്രിട്ടീഷ് മാത്തമാറ്റിഷ്യൻ , ജർമൻ ആന്ത്രോഫിസിസിസ്റ്റ് റെയിൻഹാർഡ് ഗൻസെൽ, അമേരിക്കൻ ആന്ത്രോണമർ ആൻഡ്രേ മിയ ഗേസ്സ് എന്നിവർ ഫിസിക്സിനുള്ള നോബൽ സമ്മാനം പങ്കിട്ടു. ഐൻസ്റ്റൈന്റെ റിലേറ്റിവിറ്റി തിയറി ബ്ലാക്ക് ഹോളുകളുടെ രൂപീകരണത്തിന് കാരണമാകുമെന്ന കണ്ടെത്തലിനാണ് സർ റോജർ പെൻറോസ് സമ്മാനിതനായത്. അദ്ദേശ്യവും അതിഭീമവുമായ ഏതൊ വസ്തുവിന്റെ സാന്നിധ്യമാണ് നമ്മുടെ ഗാലക്സികളിലെ നക്ഷത്രങ്ങളുടെ ഭ്രമണപഥം നിശ്ചയിക്കുന്നത് എന്ന കണ്ടെത്തലാണ് റെയിൻഹാർഡ് ഗൻസെൽ, ആൻഡ്രേ മിയ ഗേസ്സ് എന്നിവരെ സമ്മാനാർഹരാക്കിയത്.

കെമിസ്ട്രി നോബൽ സമ്മാനം : CRISPR/Cas9 എന്ന ജനറ്റിക് കത്രികയുടെ കണ്ടെത്തലാണ് ഇമ്മാനുവൽ കാർപെന്റിയർ, ജന്നിഫർ ദോട്ന എന്നിവരെ സമ്മാനാർഹരാക്കിയത്. CRISPR സാങ്കേതികവിദ്യ ഉപയോഗപ്പെടുത്തി ഗവേഷകർക്ക് DNA സീക്വൻസുകൾ കൂട്ടിച്ചേർക്കാനോ വേർപെടുത്താനോ രൂപാന്തരപ്പെടുത്താനോ സാധിക്കും. കാൻസർ ചികിത്സയിലും പാരമ്പര്യമായി കൈമാറി ലഭിക്കുന്ന രോഗങ്ങൾക്കുള്ള ചികിത്സയിലും ഈ സാങ്കേതികവിദ്യക്ക് വലിയ സാധ്യതകളുണ്ട്.

വൈദ്യശാസ്ത്ര നൊബേൽ സമ്മാനം: ഹെപ്പറ്റൈറ്റിസ് സി വൈറസിന്റെ കണ്ടെത്തലിന് അമേരിക്കക്കാരായ ഹാർവി.ജെ.

ആൾട്ടർ, ചാൾസ് എം.റീസ്, ബ്രിട്ടീഷ് ശാസ്ത്രജ്ഞൻ മൈക്കേൽ ഹൂട്ടനും സമ്മാനിതയായത്. രക്തത്തിലൂടെ പകരുന്ന ഈ വൈറസിനെ മുൻപ് കണ്ടെത്താനാകുമായിരുന്നില്ല. തിരിച്ചറിയാനാകാത്തതിനാൽ രക്ത സ്വീകരണത്തിനുശേഷം പിടിപെടുന്ന ഹെപ്പറ്റൈറ്റിസിന്റെ ഈ വിഭാഗം ആരോഗ്യ രംഗത്തിന് ഒരു പ്രഹേളികയായിരുന്നു. ഇവരുടെ കണ്ടെത്തലിലൂടെ തിരിച്ചറിയാനാവാത്ത ഇരുന്ന് ഹെപ്പറ്റൈറ്റിസ് സി വൈറസിനെ സാന്നിധ്യം രക്തത്തിൽ കണ്ടെത്തി നിരവധി ആളുകളുടെ ജീവൻ രക്ഷിക്കാൻ സാധിക്കും.

റിപ്പോർട്ട്

എറണാകുളം മേഖലാ വാർഷികം

സംഘടനയുടെ ചരിത്രത്തിൽ ആദ്യമായി എറണാകുളം മേഖലാ വാർഷികം ഓൺലൈനായി ഗൂഗിൾ പ്ലാറ്റ്ഫോമിലൂടെ നടത്തി. ഇന്നും തുടരുന്ന കോവിഡ് കാലം സാങ്കേതികവിദ്യയിലൂടെ മറികടക്കാൻ ശ്രമിക്കുന്ന സമൂഹത്തിന്റെ പരിപ്രേക്ഷ്യമായി നമ്മുടെ ഈ സംരംഭത്തെയും കാണാവുന്നതാണ്. 2020 സെപ്റ്റംബർ രണ്ടാം തീയതി വൈകുന്നേരം ആറുമണിക്ക് മേഖലാ വാർഷികം ആരംഭിച്ചു. ടി പി സുരേഷ്ബാബു പോയ വർഷം നമ്മെ വിട്ടു പിരിഞ്ഞവരെ അനുസ്മരിച്ച് പ്രമേയം അവതരിപ്പിച്ചു. മേഖല ജോയിന്റ് സെക്രട്ടറി പി.എസ്.മനോജ് സ്വാഗതം ആശംസിച്ചു. പ്രസിഡന്റിന്റെ ആമുഖത്തിനു ശേഷം മേഖല സെക്രട്ടറി പോയവർഷത്തെ റിപ്പോർട്ടും ട്രഷറർ കണക്കും അവതരിപ്പിച്ചു. മേഖലയുടെ

കണക്കുകൾ ഓഡിറ്റ് ചെയ്ത ശ്രീ ഇ.കെ.രവീന്ദ്രൻ കണക്കുകളെ സംബന്ധിച്ച അഭിപ്രായം രേഖപ്പെടുത്തി.

റിപ്പോർട്ടിന്മേലുള്ള ചർച്ചയാണ് തുടർന്ന് നടന്നത്. തങ്ങൾക്ക് അനുവദിച്ച സമയപരിധിക്ക് ഉള്ളിൽ നിന്ന് ഉത്തരവാദിത്തത്തോടെ യൂണിറ്റുകൾ റിപ്പോർട്ടിനോടും മേഖലാ കണക്കുകളോടും പ്രതികരിച്ചു. പ്രവർത്തനങ്ങൾ ഉൾക്കൊണ്ടിട്ടുണ്ടെങ്കിലും ആമുഖം ശുഷ്കമായിപ്പോയി. ശാസ്ത്രനേട്ടങ്ങളും സാമൂഹിക നിരീക്ഷണവും ഉൾപ്പെടെയുണ്ടായിരുന്നു തുടങ്ങിയ വിമർശനം ഉണ്ടായി. പ്രതികരണങ്ങൾക്ക് സെക്രട്ടറിയും ട്രഷററും മറുപടി പറഞ്ഞു. വിശദീകരണങ്ങൾ ബോധ്യപ്പെട്ട കൗൺസിൽ റിപ്പോർട്ടും കണക്കും പാസ്സാക്കി.

മേഖലാ ഭാരവാഹികളുടെ തെരഞ്ഞെടുപ്പാണ് പിന്നീട് നടന്നത്. ടി.പി. സുരേഷ്ബാബു പാനൽ അവതരിപ്പിച്ചു. നിലവിലെ പ്രസിഡന്റും സെക്രട്ടറിയും തങ്ങളുടെ രണ്ടു വർഷ കാലാവധി പൂർത്തിയാക്കിയിരുന്നു. എങ്കിലും കോവിഡിന്റെ സാന്നിധ്യവുമായി സമൂഹവും സംഘടനയും പരിചയപ്പെട്ടുവരുന്ന സാഹചര്യത്തിൽ കഴിയുമെങ്കിൽ ഭാരവാഹിത്വം തുടരണം എന്ന സംഘടന നിർദ്ദേശത്തെ തുടർന്ന് അവർ തുടരാൻ തീരുമാനിക്കുകയായിരുന്നു. കൗൺസിൽ പാനൽ നിർദ്ദേശം അംഗീകരിച്ചതിനെത്തുടർന്ന് സിമി ക്ലിറ്റസ് (പ്രസിഡന്റ്), ഇ.പി.മോഹനചന്ദ്രൻ (വൈസ് പ്രസിഡന്റ്), അനൂപ്. വി.എ (സെക്രട്ടറി), മനോജ്. പി.എസ് (ജോ: സെക്രട്ടറി), രാജൻ നമ്പൂതിരി (ട്രഷറർ) എന്നിവർ ഭാരവാഹികളായി നിലവിൽ വന്നു. (പിന്നീട് മനോജ് പി.എസിനെ ജില്ലാ കമ്മിറ്റിയിൽ

ചേർക്കുന്നതിനായി ജില്ല നിർദ്ദേശിച്ചതനുസരിച്ച് അദ്ദേഹത്തെ മേഖല ചുമതലയിൽ നിന്നൊഴിവാക്കി തത്സ്ഥാനത്തേക്ക് ശ്രീ. ബിജു പോളിനെ കോപ്റ്റ് ചെയ്തു.)

തുടർന്ന് ഭാവി പരിപാടികളുടെ അവതരണം കേന്ദ്ര നിർവാഹകസമിതി അംഗം പി.എ. തങ്കച്ചൻ നടത്തി. മുൻകൂട്ടി നൽകിയ നിർദ്ദേശത്തെ തുടർന്ന് യൂണിറ്റുകൾ തങ്ങളുടെ ഭാവി പരിപാടികളുടെ കരടരൂപം തയ്യാറാക്കിയിരുന്നു. ഓരോ യൂണിറ്റിനും അനുവദിച്ച സമയത്തിനുള്ളിൽ നിന്നുകൊണ്ട് അവ അവതരിപ്പിച്ചു. സെക്രട്ടറി യൂണിറ്റുകളുടെ ഭാവി പരിപാടികൾ ക്രോഡീകരിച്ചു.

സംഘടനയുടെ പ്രവർത്തനങ്ങൾക്കും ചിന്തയിലും തെളിമ വരുത്തുന്ന സംഘടനാരേഖ അവതരണവും ചർച്ചയും പോയവർഷം ഉണ്ടായിരുന്നില്ല എന്നത് ഒരു ന്യൂനതയായിരുന്നു. അന്നോളം പരിചിതമല്ലാതിരുന്ന കോറോണയുടെ ആവിർഭാവത്തിലും വ്യാപനത്തിലും നമ്മുടെ സംഘടനയും ഒട്ടൊന്ന പങ്കുചേർന്നു എന്ന് വാസ്തവമാണ്.

ജില്ലാ വാർഷികം

എറണാകുളം ജില്ലാ വാർഷികം 2020 നവമ്പർ 26, 27 തീയതികളിൽ ഓൺലൈനായാണ് നടന്നത്. നവമ്പർ 26ാം തീയതി ശ്രീ. ഹരി ചെറായിയുടെ സ്വാഗതഗാനത്തോടെ വാർഷികം ആരംഭിച്ചു. പോയവർഷം നമ്മെ വിട്ടു പിരിഞ്ഞവരെ ജില്ലാ ജോ. സെക്രട്ടറി ശാന്തിദേവി അനുസ്മരിച്ചു. ജില്ല വൈസ് പ്രസിഡന്റ്

കെ.എൻ സുരേഷ് സ്വാഗതം ആശംസിച്ചു. മുതിർന്ന മുൻ ജനറൽ സെക്രട്ടറിയായ ശ്രീ കെ.കെ.കൃഷ്ണകുമാറാണ് സമ്മേളനം ഉദ്ഘാടനം ചെയ്തത്. പുതിയകാലത്തെ അതിജീവനം, പ്രവർത്തകർ തമ്മിലെ ഇഴയടുപ്പത്തിന്റെ പ്രാധാന്യം എന്നിവയെക്കുറിച്ചാണ് അദ്ദേഹം സംസാരിച്ചത്. തുടർന്ന് നിർവാഹക സമിതി അംഗം ശ്രീമതി ജൂന ജില്ലാ പ്രവർത്തനങ്ങളെ വിലയിരുത്തി സംസാരിച്ചു.

മേഖലകളുടെ ജില്ലാ റിപ്പോർട്ടി മേലുള്ള പ്രതികരണത്തോടെ ഒന്നാം ദിവസം സമാപിച്ചു.

സാലിമോൻ കമ്പളങ്ങിയുടെ സ്വാഗതഗാനത്തോടെ രണ്ടാം ദിനം ആരംഭിച്ചു. റിപ്പോർട്ടിൻമേൽ ഉം കണക്കിന് മേലുമുള്ള പ്രതികരണങ്ങൾക്ക് യഥാക്രമം ജില്ലാ സെക്രട്ടറിയും ട്രഷററും മറുപടി പറഞ്ഞു മുൻ സംസ്ഥാന പ്രസിഡൻ്റ് ഡോക്ടർ എൻ കെ ശശിധരൻ പിള്ളയാണ് സംഘടനാരേഖ അവതരിപ്പിച്ചത്. തുടർന്ന് പ്രതിനിധികൾ സംഘടനാ രേഖയിൻമേലുള്ള പ്രതികരണം രേഖപ്പെടുത്തി. നിർവാഹകസമിതി അംഗം പി.എ.തങ്കച്ചൻ അവ ക്രോഡീകരിച്ച് മറുപടി പറഞ്ഞു. തുടർന്ന് വി.എ.വിജയകുമാർ (പ്രസിഡൻ്റ്) , കെ.ആർ.ശാന്തദേവി (സെക്രട്ടറി), പി.കെ.വാസു (ട്രഷറർ) എന്നിവയിലെ ഭാരവാഹികൾ ആക്കി പുതിയ ജില്ലാ കമ്മിറ്റി തിരഞ്ഞെടുത്തു. നിയുക്ത സെക്രട്ടറിയുടെ ഭാവി പരിപാടികളുടെ അവതരണത്തോടെ സമ്മേളനം അവസാനിച്ചു.

സംസ്ഥാന വാർഷികം

2020 october 24, 25, 26 തീയതികളിൽ സൂം ക്ലൗഡ് പാറ്റ്ഫോം ഉപയോഗപ്പെടുത്തിയാണ് സംസ്ഥാന വാർഷികം നടന്നത്. ഇരുപത്തിനാലാം തീയതി വൈകുന്നേരം 3 മണിക്ക് പ്രശസ്ത വാക്സിൻ ഗവേഷകയും വെല്ലൂർ മെഡിക്കൽ കോളേജ്

പ്രൊഫസറുമായ ഡോക്ടർ ഗഗൻദീപ് കാങ് സമ്മേളനം ഉദ്ഘാടനം ചെയ്തു. കോവിഡ് കാലത്തെ വിലയിരുത്തിയും ശാസ്ത്രത്തിന്റെ വാക്സിൻ ഗവേഷണത്തിൽ പ്രതീക്ഷയർപ്പിച്ചും സമൂഹത്തിൽ നടക്കുന്ന കള്ളപ്രചരണങ്ങളെ തള്ളിപ്പറഞ്ഞുകൊണ്ടുമുള്ള ഡോക്ടറുടെ പ്രഭാഷണം വളരെ വിജ്ഞാനപ്രദമായിരുന്നു. പ്രസിഡന്റിന്റെ ആമുഖത്തോടെ പ്രതിനിധി സമ്മേളനത്തിന് തുടക്കമായി. ജനറൽ സെക്രട്ടറി റിപ്പോർട്ടും ട്രഷറർ കണക്കും അവതരിപ്പിച്ചു. തുടർന്ന് ജില്ലകൾ തങ്ങൾക്ക് അനുവദിച്ച സമയങ്ങളിൽ ഇവയോടുള്ള പ്രതികരണം രേഖപ്പെടുത്തി.

ശാസ്ത്രത്തെ, ശാസ്ത്രാവബോധത്തെ, സാങ്കേതികവിദ്യയെ സമരായുധമാക്കുക. സംഘടനയെ കാലികമായി നവീകരിക്കുക. എന്നീ പൊതുതത്വങ്ങളിൽ ഊന്നിയുള്ളതായിരുന്നു സംഘടനാരേഖ. കോവിഡ് പ്രതിരോധത്തിനായി ശാസ്ത്രീയ ധാരണകൾ പ്രചരിപ്പിക്കുക, ആഗോളതാപനത്തിനെതിരെയും കാർബൺ ലഘൂകരണത്തിനായും ക്യാമ്പയിനുകൾ സജ്ജമാക്കുക, അരികുവൽക്കരിക്കപ്പെടുന്നവരുടെ പ്രശ്നങ്ങൾ ശാസ്ത്രീയമായി മനസ്സിലാക്കുക, സ്ത്രീകളും ലൈംഗിക ന്യൂനപക്ഷങ്ങളും നേരിടുന്ന വിവേചനങ്ങളെ തിരിച്ചറിയുന്നതിനും പ്രതിരോധിക്കുന്നതിനുമുള്ള വൈജ്ഞാനിക ഇടപെടലുകൾ നടത്തുക, ആശയ പ്രചാരണത്തിനായി ശാസ്ത്രസാങ്കേതിക വിദ്യകളെ യും നവമാധ്യമങ്ങളെ യും ഉപയോഗപ്പെടുത്തുക മുതലായവയായിരുന്നു സംഘടനാ രേഖയിലെ വിഷയങ്ങൾ.

ഇത്തവണത്തെ പി.ടി.ബി അനുസ്മരണ പ്രഭാഷണം നടത്തിയത് ചെന്നൈ ഐ.ഐ.ടിയിലെ പ്രൊഫസർ ടി.പ്രദീപ് ആയിരുന്നു.

"ശാസ്ത്രഗവേഷണം നമ്മുടെ സർവകലാശാലകളിൽ" എന്നതായിരുന്നു വിഷയം. ഗവേഷണങ്ങളുടെ പ്രാധാന്യം, ശാസ്ത്ര ഗവേഷണങ്ങൾ സ്വതന്ത്രമായി നിൽക്കേണ്ടതിന്റെ സാമൂഹിക ആവശ്യം, ഇവക്ക് വിഘാതമായി നിൽക്കുന്ന കേന്ദ്ര സർക്കാരിന്റെ നയങ്ങൾ, ഇന്ന് സർവകലാശാലകളിൽ ഒരു ഗവേഷണം മുന്നോട്ട് കൊണ്ടു പോകുന്നതിനുള്ള ബുദ്ധിമുട്ടുകൾ തുടങ്ങി നിരവധി വിഷയം മേഖലകൾ അദ്ദേഹത്തിന്റെ പ്രഭാഷണത്തിൽ അടങ്ങിയിരുന്നു.

തുടർന്ന് നടന്ന തെരഞ്ഞെടുപ്പിൽ നിലവിലെ സംസ്ഥാന പ്രസിഡൻ്റ് ശ്രീ എ.പി.മുരളീധരൻ, ജനറൽ സെക്രട്ടറി രാധൻ മാഷ് എന്നിവർ തൽസ്ഥാനത്ത് തുടരാൻ തീരുമാനിച്ചു. ഇതിനുശേഷം സംഘടന മുന്നോട്ടു കൊണ്ടുപോകേണ്ട വിവിധങ്ങളായ ഭാവി പരിപാടികളുടെ വിവരണത്തോടെ സമ്മേളനം അവസാനിച്ചു.

സംഘടന

തെക്കു-വടക്ക് ഏതാണ്ട് 19 കി.മീ നീളവും കിഴക്ക്-പടിഞ്ഞാറ് ഏതാണ്ട് 13 കി.മീ. വീതിയും ഉള്ള വിശാലമായ പ്രദേശമാണ് എറണാകുളം മേഖല. ഇതിൽ 5 പഞ്ചായത്തുകളും 2 മുനിസിപ്പാലിറ്റികളും ഒരു കോർപ്പറേഷനും ഉൾപ്പെടുന്നു. ഇത്രയും വിസ്തൃതമായ പ്രദേശത്ത് നമുക്ക് 13 യൂണിറ്റുകൾ മാത്രമാണ് ഉള്ളത്. മുളവുകാട്, ചെല്ലാനം പഞ്ചായത്തുകളിൽ നമുക്ക് യൂണിറ്റുകളില്ല. മേഖലയുടെ എല്ലായിടത്തും ഒരുപോലെ ശുദ്ധ ചെലുത്തി പ്രവർത്തനങ്ങളെ ഏകോപിപ്പിക്കുക എന്നത് വെല്ലുവിളിയാണ്.

ഈ സാഹചര്യങ്ങൾ വെളിവാക്കുന്നത് സംഘടനയിലേക്ക് കൂടുതൽ പ്രവർത്തകർ വരേണ്ടതിന്റെയും കൂടുതൽ യൂണിറ്റുകൾ രൂപീകൃതമാകേണ്ടതിന്റെയും ആവശ്യകതയാണ്. എന്നാൽ കൂടുതൽ മെമ്പർഷിപ്പുകൾ ചേർക്കുന്നതുകൊണ്ടു മാത്രം പ്രവർത്തനം ഫലവത്താവുകയില്ല. 50 അംഗങ്ങൾ ഉള്ളതിൽ 40 പേരും ഒരു യൂണിറ്റ് മീറ്റിംഗിൽ പോലും പങ്കെടുക്കില്ല എന്നതാണ് സാഹചര്യമെങ്കിൽ അംഗത്വത്തിന് അർത്ഥമുണ്ടാവുകയില്ലല്ലോ. സമൂഹത്തിൽ പരിഷത്തിന് വലിയ സ്വീകാര്യതയാണ് ഉള്ളത്. നമ്മുടെ ചിന്താശീതിയോട് ചേർന്നു പോകുന്ന ധാരാളം പേർ സംഘടനക്ക് പുറത്തുണ്ട്. അവരിലേക്ക് എങ്ങനെയാണ് സംഘടന എത്തിച്ചേരേണ്ടത്?

നാം ഗാഢവിചിന്തനത്തിന് വിധേയമാക്കേണ്ട ഒരു ചോദ്യമാണത്. പ്രവർത്തനങ്ങളിലൂടെയെ നമുക്ക് സമൂഹത്തിൽ ഇടം നേടാനാവുകയുള്ളൂ. സമാന ചിന്താഗതിക്കാരിലേക്ക് എത്തിപ്പെടാനാവുകയുള്ളൂ. നാം ഒരു പ്രവർത്തനം രൂപപ്പെടുത്തുമ്പോൾ പരിഷത്തുകാരല്ലാത്ത കുറച്ചുപേരെ സംഘാടനതലം മുതൽ ഉൾപ്പെടുത്താൻ ബോധപൂർവ്വം ശ്രദ്ധിക്കേണ്ടതുണ്ട്. അവർക്ക് അഭിപ്രായങ്ങൾ പറയുന്നതിനും പ്രവർത്തിക്കുന്നതിനുമുള്ള ഇടം നിശ്ചയമായും ഉണ്ടാകണം. സംഘടനയിൽ തനിക്ക് ഒരു ഇടമുണ്ടെന്നും അത് ബഹുമാനിക്കപ്പെടുന്നുണ്ടെന്നുമുള്ള തിരിച്ചറിവാണ് ഒരാളെ പരിഷത്ത് അംഗമാകാൻ പേരിപ്പിക്കുക. ഒപ്പം പാരിഷിത്തികമല്ലാത്ത പ്രവണതകളെ സ്നേഹപൂർവ്വം ചൂണ്ടിക്കാട്ടി പിന്തിരിപ്പിക്കേണ്ടതുമാണ്.

ഈ അവസരത്തിലാണ് തഴക്കവും പഴക്കവുമുള്ള മുതിർന്ന പ്രവർത്തകരുടെ സാന്നിധ്യവും സഹകരണവും സംഘടനക്ക് ആവശ്യമായി വരുന്നത്. പുസ്തക പ്രചരണത്തിലൂടെയുള്ള ധനസമാഹരണം ഒരു പുതിയ പ്രവർത്തകനെ സംബന്ധിച്ച് ഉദ്യോഗസ്ഥ ആശയമായിരിക്കും. എന്നാൽ മുതിർന്ന പ്രവർത്തകരോടൊപ്പം പുസ്തക പ്രചരണത്തിലൂടെ ധനസമാഹരണം നടത്തിയിട്ടുള്ള ഒരാൾക്ക് അത് സംഘടനാപരമായ അനിവാര്യതയായും സൈദ്ധാന്തികമായ സാമ്പത്തിക സ്വതന്ത്ര്യമായും അഭിമാനമായും അനുഭവവേദ്യമാക്കാനാവണം. അത്തരത്തിൽ മാർഗ്ഗനിർദ്ദേശകരാക്കാൻ മുതിർന്ന പ്രവർത്തകർ മുൻകൈ എടുക്കണം. എന്നാൽ മുതിർന്നവരുടെ അഭിപ്രായങ്ങൾ ഇരട്ടനൂലാകയാകുന്ന സാഹചര്യം ചിലയിടങ്ങളിലെങ്കിലും നിലനിൽക്കുന്നുണ്ടോ എന്നത് പരിശോധിക്കപ്പെടണം.

ഇന്ന് നമ്മുടെ സംഘടനയിൽ ചെറുപ്പക്കാരുടെ സാന്നിധ്യം തുലോം വിരളമാണ്. ചെറുപ്പക്കാരെ പ്രചോദിപ്പിച്ച് കൂടെ കൂട്ടുവാനുള്ള പ്രവർത്തനങ്ങളെ രൂപപ്പെടുത്താൻ ചെയ്യാൻ നമുക്ക് സാധിക്കാതെ വരുന്നുണ്ടോ? ശ്രദ്ധിക്കേണ്ട മറ്റൊന്ന് ചെറുപ്പക്കാരുടെ ചുറ്റുചുറ്റിക്കിനൊപ്പം ധാരാളം ആശയങ്ങളും വന്നുചേരും എന്നതാണ്. പ്രാവർത്തിപഥത്തിലെത്തിയ ആശയത്തെ കണ്ണടച്ച് വിമർശിക്കുന്നതിനു പകരം അവ പ്രവർത്തനമായി രൂപപ്പെടുന്നതിനുമുമ്പ് സ്നേഹപുരസ്കാരമുള്ള ചൂണ്ടിക്കാണിക്കലുകളിലൂടെ തിരുത്താനാവണം. അതിന് അവരുടെ കൂടെ നിൽക്കുകയും വേണം.

സമൂഹം ആവശ്യപ്പെടുന്ന ഒട്ടേറെ പ്രവർത്തനങ്ങളിൽ നാം ഏർപ്പെടുന്നുണ്ട്. എന്നാൽ ഒട്ടേറെ പ്രവർത്തനങ്ങൾ

കടന്നുവരുന്നത് ഓരോന്നിന്റെയും ഫലപ്രാപ്തിയെ ബാധിക്കുന്നുണ്ടോ? ഒരു പ്രവർത്തനം പൂർത്തിയാക്കുന്നതിനും മുന്പേ മറ്റൊന്ന് ഏറ്റെടുക്കേണ്ടിവരുന്നത് അവ കേവലം വഴിപാടുകളായി തീരുന്നതിന് വഴിവയ്ക്കുന്നുണ്ടോ?

നമ്മുടെ യൂണിറ്റുകൾ സജീവമാക്കുന്നതിന് നമുക്ക് എന്തെല്ലാം ചെയ്യാനാവും? അംഗങ്ങളെ നിരന്തരം ബന്ധപ്പെടുക എന്നത് ഏറ്റവും പ്രധാനമാണ്. ഔദ്യോഗികതക്ക് അപ്പുറം വ്യക്തിപരമായ സ്നേഹ ബന്ധങ്ങളിലൂടെയെ സംഘടനക്ക് വളരാനാവും. പ്രത്യേക അജണ്ടയില്ലാതെ വെറുതെ കൂടിയിരിക്കുന്നതിന് യൂണിറ്റിൽ സമയം കണ്ടെത്താനായാൽ വളരെ നല്ലത്. കുറഞ്ഞത് മാസത്തിൽ ഒരു തവണയെങ്കിലും യൂണിറ്റ് ചേർന്ന് പ്രവർത്തനങ്ങൾ വിലയിരുത്തി പുതുക്കലുകൾ നടത്തി മുന്നോട്ടു പോകണം.

No	Unit	Fem ale	Male	Othe rs	Gra nd Tota l
1	CUSAT	13	39	0	52
2	EDAPPALLY SOUTH	5	13	0	18
3	THAMMANAM	14	20	0	34
4	EDAPPALLY TOLL	8	22	0	30

5	THENGOD	14	27	0	41
6	FORTKOCHI	6	18	0	24
7	ELAMAKKARA	4	14	0	18
8	ELAMKULAM	8	24	0	32
9	PALACHUVAD	9	22	0	31
10	MAHARAJAS COLLEGE	28	27	0	55
11	CHITTOOR	12	23	0	35
12	Kumbalanghi	13	17	0	30
13	KOTHAD	3	8	0	11
	Total	137	274	0	411

ഈ വർഷം മെമ്പർഷിപ്പ് പുതുക്കലുകൾ കൃത്യമായി നടന്നില്ല എന്നത് ഗൗരവമായി ചർച്ച ചെയ്യപ്പെടണം.

2020 ജനുവരി അവസാനത്തോടെ നമ്മുടെ നാട്ടിൽ എത്തുകയും മാർച്ച് പകുതിയോടെ പടർന്നു പിടിക്കുകയും ചെയ്ത കോവിഡ് മഹാമാരിയിൽ നമ്മുടെ സംഘടനയും അല്പം പകച്ചുപോയി. 2020ഫെബ്രുവരിയിൽ മേഖല കമ്മിറ്റി ചേർന്നതിനുശേഷം നീണ്ട ആറു മാസത്തെ ഇടവേള കഴിഞ്ഞ് ഓഗസ്റ്റ് മാസത്തിലാണ്

നമ്മൾ വീണ്ടും ഒരു മേഖല കമ്മിറ്റി ചേർന്നത്. തുടർന്ന് 2020 സെപ്റ്റംബർ മാസത്തിൽ മേഖല വാർഷികം നടന്നു. തുടർന്നുള്ള 7 മാസക്കാലയളവിൽ 5 മേഖല കമ്മിറ്റികളും 15 സംഘടന കമ്മിറ്റികളും ചേർന്നു. 13 യൂണിറ്റ് സെക്രട്ടറിമാരും 15 അംഗങ്ങളും ഉൾപ്പെടെ 28 പേരുള്ള മേഖല കമ്മിറ്റിയിൽ ശരാശരി 18 പേർ ഓരോ മേഖല കമ്മിറ്റിയിലും പങ്കെടുത്തു. ഇവ കൂടാതെ മേഖലാതല പ്രവർത്തനങ്ങൾ അലോചിക്കുന്നതിന് സംഘടനക്ക് പുറത്തുള്ളവരേയും ഉൾപ്പെടുത്തി വിപുലമായ 4 മീറ്റിംഗുകൾ നടന്നു.

ഈ അവസരത്തിൽ ചില ചോദ്യങ്ങൾ നമ്മുടെ പ്രവർത്തനങ്ങളെ വിലയിരുത്താൻ സഹായകമാകും എന്നു കരുതുന്നു.

- 1) മേഖല കമ്മിറ്റിയിൽ പങ്കെടുക്കേണ്ടത് സംഘടനാപരമായ ഉത്തരവാദിത്വമാണ് എന്ന് നമുക്ക് തോന്നാറുണ്ടോ?
- 2) മേഖല കമ്മിറ്റിയിൽ ചർച്ച ചെയ്ത കാര്യങ്ങൾ യൂണിറ്റിൽ എത്തിക്കുന്നതിനായി എത്രയും പെട്ടെന്ന് യൂണിറ്റ് കമ്മിറ്റികൾ ചേരുകയും പ്രവർത്തനങ്ങൾ അംഗങ്ങളെ ബോധ്യപ്പെടുത്തുകയും ചുമതലകൾ നിശ്ചയിക്കുകയും ചെയ്യാറുണ്ടോ?
- 3) മാസത്തിലൊരിക്കലെങ്കിലും യൂണിറ്റ് ചേർന്ന് പ്രവർത്തനങ്ങളെ വിലയിരുത്തുകയും ഭാവിയിൽ ശ്രദ്ധിക്കേണ്ട കാര്യങ്ങൾ ചർച്ചചെയ്തു പ്രവർത്തനങ്ങളെ മെച്ചപ്പെടുത്തുകയും ചെയ്യാറുണ്ടോ?
- 4) നടപ്പിൽവരുത്താൻ തീരുമാനിച്ച പ്രവർത്തനങ്ങളെ ഇടയ്ക്കിടെ നിരീക്ഷിച്ച് വേണ്ട നിർദ്ദേശങ്ങൾ കമ്മിറ്റി നൽകാറുണ്ടോ?

ഈ ചോദ്യങ്ങൾ നാമോരോരുത്തരും സ്വയം ചോദിച്ച്, വിമർശനാത്മകമായി വിലയിരുത്തി നമ്മുടെ പ്രവർത്തനങ്ങളെ മെച്ചപ്പെടുത്തുന്നതിനുള്ള പ്രചോദനമായി മാറട്ടെ

പ്രവർത്തനങ്ങൾ

രോഗവും ചികിത്സയും ചരിത്രത്തിൽ

കോവിഡിന്റെ പശ്ചാത്തലത്തിൽ മാസങ്ങളോളം നിശ്ചലമായിപ്പോയ സംഘടനാ പ്രവർത്തനങ്ങളെ പുനരുജ്ജീവിപ്പിക്കാൻ ജില്ലാതലത്തിൽ തുടങ്ങിയ പരിപാടിയാണ് ഫേസ്ബുക്ക് അവതരണങ്ങൾ. ആ വിഭാഗത്തിലെ ആദ്യ അവതരണം മേഖലയിലെ ഇളംകുളം യൂണിറ്റിലെ അംഗവും റിട്ടയേഡ് ISRO ശാസ്ത്രജ്ഞനുമായ ശ്രീ സി.രാമചന്ദ്രന്റേതായിരുന്നു. 2020 മെയ് 10ന് രോഗവും ചികിത്സയും ചരിത്രത്തിൽ എന്ന വിഷയത്തിൽ അദ്ദേഹം ജില്ലാ ഫേസ്ബുക്ക് പേജിലൂടെ പ്രവർത്തകരുമായി സംവദിച്ചു. മനുഷ്യവംശം വിവിധ രോഗങ്ങളെ നേരിടുകയും അതിജീവിക്കുകയും ചെയ്ത കഥയും അതിൽ ശാസ്ത്രം വഹിച്ച പ്രാധാന്യവും അദ്ദേഹം വളരെ ലളിതമായി അവതരിപ്പിച്ചു. സംഘടന ഫെയ്സ്ബുക്ക് പേജിലെ ആദ്യ അവതരണം ആയിരുന്നു ഇത്.

കലയുടെ നാട്ടിറക്കം

കോവിഡ് നിയന്ത്രണങ്ങളിൽ സാമൂഹിക വ്യവഹാരങ്ങൾക്ക് വൈഷമ്യം ഏറിയ സമയത്ത് പ്രവർത്തകരിൽ പഴയ പരിഷത്ത് ഗാനങ്ങളിലൂടെ ഉത്സാഹവും സംഘടനാ ബോധവും തിരിച്ചു

കൊണ്ടുവരുന്നതിനുള്ള ഒരു ശ്രമമായിരുന്നു കലയുടെ നാട്ടിറക്കം. ജില്ലാ വിഭാവനം ചെയ്ത ഈ ശ്രേണിയിലെ രണ്ടാമത്തെ പ്രവർത്തനം മേഖലയിലെ കുമ്പളങ്ങി യൂണിറ്റിലെ ശ്രീ ശാലുമേനോനും സംഘവും ചേർന്ന് 2020 മെയ് 24ന് ഫേസ്ബുക്ക് ലൈവായാണ് അവതരിപ്പിച്ചത്. ഭൗതികമായി എത്ര ദൂരത്തിരുന്നാലും കലയ്ക്ക് മനുഷ്യമനസ്സുകളെ തൊട്ടുണർത്താനും ആവേശം കൊള്ളിക്കാനും പ്രവർത്തനനിരതരാക്കുവാനും സാധിക്കും എന്ന് തെളിയിക്കുന്ന ഒന്നായി ഈ പ്രവർത്തനം മാറി. പരിമിതമായ വാദ്യോപകരണങ്ങളുടെ സഹായത്തോടെ നടത്തിയ ഈ പരിപാടി അത്യന്തം ഹൃദ്യമായിരുന്നു എന്ന് പ്രത്യേകം പറയട്ടെ.

വായനാ പക്ഷം

പരിഷത്തിന്റെ വൈവിധ്യമാർന്ന പുസ്തക ശേഖരത്തെ പൊതുജനങ്ങൾക്കായി പരിചയപ്പെടുത്തുക എന്ന പരിപാടിയിലായിരുന്നു വായനാ പക്ഷം. ജില്ലാ ഫേസ്ബുക്ക് പേജിൽ ലൈവായി നടത്തിയ ഈ പ്രവർത്തനത്തിൽ മേഖലയിൽനിന്ന് ജി.ഗോപിനാഥൻ (സാന്റൗകുണ്ടി അൽ-മനാക്ക്), ടി.പി.സുരേഷ്ബാബു (മുകളിൽ നിന്നുള്ള വിപ്ലവം), അനൂപ് വി.എ (വിഗോട്സ്കിയും വിദ്യഭ്യാസവും) എന്നിവർ വിവിധ ദിവസങ്ങളിൽ പുസ്തകങ്ങൾ പരിചയപ്പെടുത്തി.

സ്ത്രീ - ജാതി - നീതി

യു.പിയിലെ ഹത്രാസിൽ ഒരു ബാലിക ക്രൂരമായി ബലാൽസംഗം ചെയ്ത് കൊല്ലപ്പെട്ടു. യു.പിയിലെ സർക്കാർ സംവിധാനവും, ഭരണപക്ഷ രാഷ്ട്രീയകക്ഷി നേതാക്കളും, പ്രതികൾക്ക് വേണ്ടി പരസ്യമായി നിലകൊള്ളുകയും അവർക്കുവേണ്ടി യോഗം

സംഘടിപ്പിക്കുകയുമാണ് ഉണ്ടായത്. ഇരയുടെ ശരീരംപോലും വീട്ടുകാർക്ക് വിട്ടുകൊടുക്കാതെ രാത്രിയുടെ മറവിൽ കത്തിച്ചു കളയുകയായിരുന്നു. ഇത് ആധുനിക ഇന്ത്യയിൽ ഒരിക്കലും അംഗീകരിക്കാൻ കഴിയുന്നതല്ല.

കുറ്റകൃത്യം ഇല്ലാതാകേണ്ടത് സമൂഹിക പരിവർത്തനത്തിലൂടെയാണ്. അതിന് വഴിമരുന്നിടേണ്ടത് സർക്കാരും. ആക്രമിച്ചവരെ സംരക്ഷിക്കുന്നതും അവർക്കായി യോഗങ്ങൾ സംഘടിപ്പിക്കുന്നതും ഇരയുടെ കുടുംബത്തെ പോലീസിന്റെ സാന്നിധ്യത്തിൽ ഭീഷണിപ്പെടുത്തുന്നതും പോലീസിനെ ഉപയോഗിച്ച് തെളിവു നശിപ്പിക്കുന്നതും ഇങ്ങനെയൊരു കുറ്റകൃത്യമേ നടന്നിട്ടില്ലെന്ന് പ്രസ്താവനയിറക്കുന്നതും ഇരയുടെ കുടുംബത്തെ പൊതുജനങ്ങളിൽ നിന്നും അധികാരം ഉപയോഗിച്ച് അകറ്റുന്നതും ജാതി നോക്കി തരം തിരിച്ച് "നീതി" നടപ്പാക്കുന്നതും എന്ത് ജനാധിപത്യമാണ്? ഈ കാരണങ്ങളാൽ തന്നെ ഹത്രാസ് കേസ് സ്ത്രീക്കെതിരെയുള്ള അതിക്രമം എന്നതിലുപരി ജനാധിപത്യത്തിനുമേലും പൗരാവകാശങ്ങൾക്കുമേലും ഉള്ള ജാതി മേൽക്കോയ്മയുടെ, അധികാരത്തിന്റെ കടന്നുകയറ്റമായി കണ്ട് 2020 ഒക്ടോബർ 7 ന് പ്രതിഷേധിക്കാൻ ജില്ലാതലത്തിൽ ആഹ്വാനമുണ്ടായി.

മേഖലയിലെ 24 കേരങ്ങളിലായി 60 പേർ പ്രതിഷേധത്തിൽ പങ്കെടുത്തു.

യൂണിറ്റ്	കേന്ദ്രം	പങ്കാളി ത്തം
Fort Kochi	1	2

Kumbalangi	5	9
Elamkulam	1	1
Thammanam	1	7
Palachuvad	3	7
Thengod	3	6
Edappally Toll	1	4
Edappally South	2	3
elamakkara	1	2
Chittoor	4	11
Kothad	2	8
ആകെ	24	60

പ്രാദേശിക വികസനസമിതി

പോയവർഷം ജില്ലയിൽ ഏറ്റവും കാര്യക്ഷമമായി പ്രവർത്തിച്ച വിഷയസമിതിയാണ് വികസനവിഷയ സമിതി. ജനകീയാസൂത്രണത്തിന്റെ 25 വർഷങ്ങൾ പൂർത്തിയാക്കുന്ന

2020ൽ പരിഷത്തിന്റെ ആഭിമുഖ്യത്തിൽ ഇടങ്ങിവച്ച ജനകീയാസൂത്രണത്തിന്റെ നിലവിലെ സ്ഥിതിഗതികളിലേക്ക് ഒന്ന് തിരിഞ്ഞു നോക്കുക, സംഘടനയ്ക്ക് ആവുവിധം ഇടപെടൽ സാധ്യതകൾ രൂപപ്പെടുത്തുക തുടങ്ങിയവയായിരുന്നു ആശയം .

മേഖലയിൽ ഈ പ്രവർത്തനത്തിന്റെ ഭരംഘൽപ്പിച്ചത് ശ്രീ.ടി.പി.സുരേഷ്ബാബുവിനെയാണ്. മുളവുകാട്, കടമക്കുടി, ചേരാനല്ലൂർ, ചെല്ലാനം, കുമ്പളങ്ങി എന്നീ പഞ്ചായത്തുകളും കളമശ്ശേരി, തൃക്കാക്കര എന്നീ മുനിസിപ്പാലിറ്റികളും അതിവിശാലമായ കൊച്ചിൻ കോർപ്പറേഷനും അടങ്ങുന്ന നമ്മുടെ മേഖലയിൽ ഈ പ്രവർത്തനം നടത്തുക എന്നത് ഒരു വെല്ലുവിളിതന്നെ ആയിരുന്നു. വെല്ലുവിളി ഉയർത്തുന്ന ഈ കോവിഡ് കാലത്തും മേഖലയിലെ വിവിധ തദ്ദേശ സ്വയംഭരണ സ്ഥാപനങ്ങളിൽ ശ്രീ ടി.പി.സുരേഷ്ബാബുവിന്റെ നേതൃത്വത്തിൽ നിരവധി മീറ്റിങ്ങുകളാണ് നടന്നത്. പ്രവർത്തനവുമായി സമൂഹത്തിലേക്ക് ഇറങ്ങിയ ഇടങ്ങളിലെല്ലാം, പ്രത്യേകിച്ച് ഒന്നാം ജനകീയാസൂത്രണത്തിൽ പങ്കെടുത്തിരുന്നവരിൽനിന്ന്, വലിയ സ്വീകാര്യതയാണ് പ്രവർത്തനത്തിന് ലഭിച്ചത്. വളരെ പെട്ടെന്ന് വലിയൊരു സംഘമായി വളർത്താനാവുന്ന ഒന്നല്ല വികസനസമിതി. നിരന്തരമായ കൂടിയിരുപ്പുകളിലൂടെ ക്രമത്തിൽ സാവധാനം വളർന്നുവരേണ്ട ഒന്നാണ്. മനസ്സമർപ്പിക്കാതെ നിരന്തരമായ ഇടപെടലിന് നമുക്ക് സാധ്യമാകണം.

വികസനരേഖ : ഓരോ തദ്ദേശ സ്വയംഭരണ സ്ഥാപനങ്ങളിലും പ്രാദേശിക പ്രശ്നങ്ങൾ പഠിക്കുകയും അവയ്ക്ക് പരിഹാരം കണ്ടെത്തുകയും ചെയ്തുകൊണ്ട് പ്രാദേശികമായ വികസനരേഖ ഉണ്ടാക്കുക എന്നതായിരുന്നു ആദ്യ പ്രവർത്തനം. ചെല്ലാനം ഒഴികെ

മറ്റ് നാല് പഞ്ചായത്തുകളിലും തൃക്കാക്കര മുനിസിപ്പാലിറ്റിയിൽ തെങ്ങോട് യൂണിറ്റ് പ്രദേശത്തും കളമശ്ശേരി മുനിസിപ്പാലിറ്റിയിൽ ഇടപ്പള്ളി-ടോൾ യൂണിറ്റ് പ്രദേശത്തും വിശാലമായ കൊച്ചി കോർപ്പറേഷനിൽ ഫോർട്ട്കൊച്ചി, ഇളംകുളം, ഇടപ്പള്ളി സൗത്ത് എന്നീ യൂണിറ്റുകളുടെ പ്രദേശങ്ങളിലും വികസനരേഖ ഉണ്ടാക്കുന്നതിനുള്ള ശ്രമങ്ങളുണ്ടായി.

ഇടപ്പള്ളി ടോൾ: ടോൾ യൂണിറ്റ് സെക്രട്ടറി ഷമീർ അലി, ഇടപ്പള്ളി ബഷീർ എന്നിവരുടെ നേതൃത്വത്തിൽ "ജനകീയം 2020" എന്ന ജനകീയസഭ രൂപീകരിച്ചുകൊണ്ടാണ് പ്രവർത്തനങ്ങൾ മുന്നോട്ടു കൊണ്ടുപോയത്. എ.കെ.ജി ഗ്രന്ഥശാല, വട്ടേക്കുന്നം സ്വതന്ത്ര ലൈബ്രറി എന്നിവിടങ്ങൾ കേന്ദ്രീകരിച്ചാണ് മീറ്റിംഗുകളും ആലോചന യോഗങ്ങളും നടന്നത്. പ്രദേശത്തെ വിവിധ വിഷയങ്ങളിൽ കണ്ടെത്തിയ പ്രശ്നങ്ങളും അവയ്ക്കുള്ള പരിഹാരങ്ങളും വികസനത്തിനായി ശ്രദ്ധിക്കേണ്ട വിവിധ മേഖലകളും ചൂണ്ടിക്കാട്ടി സമാഹരിച്ച നിർദ്ദേശങ്ങൾ ശ്രീ ഇടപ്പള്ളി ബഷീർ ക്രോഡീകരിച്ച് വികസനരേഖ തയ്യാറാക്കി. തുടർന്ന് 2020 ഫെബ്രുവരി ആറാം തീയതി വൈകുന്നേരം 5:30ന് എ.കെ.ജി വായനശാലക്ക് മുമ്പിലുള്ള മൈതാനത്തുവച്ച് കളമശ്ശേരി മുനിസിപ്പാലിറ്റിയിലെ 30 മുതൽ 36വരെയുള്ള ഡിവിഷൻ കൗൺസിലർമാർക്ക് സ്വീകരണം നൽകുകയും അവർക്ക് വികസന രേഖ കൈമാറുകയും ചെയ്തു. യൂണിറ്റ് സെക്രട്ടറി ഷമീർ അലി, പരിസ്ഥിതി പ്രവർത്തകൻ ബിനു പടവീടൻ, യൂണിറ്റ് അംഗം ബാബു നാസർ , ഇടപ്പള്ളി ബഷീർ തുടങ്ങിയവരുടെ യോജിച്ച പ്രവർത്തനം പ്രശംസ അർപ്പിക്കുന്നതാണ്. ഈ പ്രവർത്തനം നടപ്പാക്കിയ മേഖലയിലെ ആദ്യ യൂണിറ്റാണ് ഇടപ്പള്ളി ടോൾ.

എളംകുളം : ജനപ്രതിനിധികൾക്ക് സ്വീകരണവും വികസനരേഖ സമർപ്പണവും മേഖലയിൽ നടപ്പാക്കിയ രണ്ടാമത്തെ യൂണിറ്റാണ് എളംകുളം. കെ.വി. ആൻസിലി, ജോൺസൺ മാസ്റ്റർ, യൂണിറ്റ് സെക്രട്ടറി എം.പി.മത്തായി, പ്രസിഡണ്ട് മനോജ്, ജോയിന്റ് സെക്രട്ടറി പി.വി.ഷാജി എന്നിവരുടെ നേതൃത്വത്തിലാണ് പ്രവർത്തനങ്ങൾ ഏകോപിപ്പിക്കപ്പെട്ടത്. പ്രധാനമായും സോയൂസ് വായനശാല കേന്ദ്രീകരിച്ചാണ് ആലോചന യോഗങ്ങളും പ്രവർത്തനങ്ങളും നടന്നത്. പ്രാദേശികമായ വിവിധ വികസന വിഷയങ്ങളിൽ ലഭിച്ച നിർദ്ദേശങ്ങൾ സി. രാമചന്ദ്രൻ ക്രോഡീകരിച്ചു. തുടർന്ന് 2021 ഫെബ്രുവരി 25ന് 49 മുതൽ 56 വരെ ഡിവിഷനുകളിലെ കൗൺസിലർമാർ, മേയർ, ഡെപ്യൂട്ടി മേയർ എന്നിവർക്ക് സ്വീകരണം നൽകുകയും വികസനരേഖ സമർപ്പിക്കുകയും ചെയ്തു.

ചിറ്റൂർ : യൂണിറ്റ് ഉൾപ്പെടുന്ന ചേരാനല്ലൂർ പഞ്ചായത്തിലാണ് പ്രവർത്തനങ്ങൾ നടന്നത്. പരിഷത്ത് അംഗങ്ങളെല്ലാത്തവരാണ് വികസനസമിതിയുടെ നേതൃത്വത്തിൽ ഉണ്ടായിരുന്നത് എന്നത് ഒരു വ്യത്യസ്തയായി. ഒ.എസ്.സുബ്രഹ്മണ്യൻ, റാഫേൽ ഇമ്മാനുവേൽ എന്നിവരുടെ നേതൃത്വത്തിൽ പഞ്ചായത്ത് വികസനത്തെ 14 അടിസ്ഥാന വിഷയമേഖലകളായി തിരിച്ചാണ് പ്രവർത്തനങ്ങൾ നടത്തിയത്. ഓരോ വിഷയമേഖലയ്ക്കുവേണ്ടിയും സബ്കമ്മിറ്റികൾ രൂപീകരിക്കുകയും അതിന് ഒരു ചുമതലക്കാരനെ നിശ്ചയിക്കുകയും ചെയ്തു. ആഴ്ചയിൽ എല്ലാ ദിവസവും എന്ന കണക്കിന് സ്ഥിരമായി കൂടിയിരുന്ന സംഘം ക്രമത്തിൽ വളർന്ന് 42 അംഗങ്ങളടങ്ങുന്ന വിഷയസമിതി പ്രവർത്തകരെ സൃഷ്ടിച്ചു. പരിഷത്തിന്റെ വികസനസമിതി എന്നതിനപ്പുറം പഞ്ചായത്തിന്റെ വികസനസമിതി എന്ന നിലയിൽ ജനകീയ മുഖം സൃഷ്ടിക്കാൻ ചേരാനല്ലൂരിൽ സാധിച്ചു.

പഞ്ചായത്ത് തെരഞ്ഞെടുപ്പിന് മുന്നോടിയായി വിവിധ ദിവസങ്ങളിലായി പഞ്ചായത്തിലെ എല്ലാ വാർഡുകളിലേയും സ്ഥാനാർത്ഥികളുമായും ബ്ലോക്ക് സ്ഥാനാർത്ഥികളുമായും വികസന വർത്തമാനം സംഘടിപ്പിച്ചു. വിവിധ വിഷയമേഖലകളിൽ വികസന രേഖകൾ തയ്യാറായെങ്കിലും അവ സമ്പൂർണ്ണമാക്കി പഞ്ചായത്ത് വികസനരേഖ എന്ന നിലയിലേക്ക് എത്തിക്കാനായില്ല. നല്ലൊരു സംഘാടക സമിതി ഉയർന്നുവന്നിട്ടും പ്രവർത്തനം പാതിവഴിയിൽ തളർന്നു പോയത് സംഘടന ചർച്ച ചെയ്യേണ്ടതാണ്.

മുളവുകാട് : പരിഷത്തിന് നിലവിൽ യൂണിറ്റില്ലാത്ത പഞ്ചായത്താണ് മുളവുകാട്. എന്നാൽ മുൻമേഖലാ സെക്രട്ടറിയുൾപ്പെടെ സംഘടനയോട് ആഭിമുഖ്യമുള്ള പ്രവർത്തകർ ഉള്ള ഇടമാണ്. പഞ്ചായത്തിൽ ഓൺലൈനായും ഓഫ്ലൈനായും അഞ്ചോളം കൂടിയിരിപ്പുകൾ നടന്നു. പ്രദേശം നേരിടുന്ന വിവിധ വികസന പ്രശ്നങ്ങളെക്കുറിച്ച് നിരന്തരമായ ചർച്ചകളും ചില പരിഹാര നിർദ്ദേശങ്ങളും ഉണ്ടായി. എന്നാൽ ഇവയെ ഏകോപിപ്പിച്ച് ഒരു സമിതി ഉണ്ടാക്കാൻ സാധിച്ചില്ല. നേതൃത്വപരമായ ഉത്തരവാദിത്തം ഏറ്റെടുത്ത് പ്രാദേശികമായ സംഘടന നടത്താൻ പഞ്ചായത്തിലുള്ളവർ തയ്യാറാകാതിരുന്നതാകാം പ്രവർത്തനങ്ങൾ മുന്നോട്ട് പോകാതിരുന്നതിനുള്ള കാരണം.

തെങ്ങോട്, ഫോർട്ട്കൊച്ചി, കമ്പളങ്ങി, ഇടപ്പള്ളി സൗത്ത് : ഈ യൂണിറ്റ് പ്രദേശങ്ങളിൽ വികസന രേഖയ്ക്കായും സമിതി രൂപീകരണത്തിനായും ചില കൂടിയിരുപ്പുകൾ നടന്നെങ്കിലും അതിനപ്പുറത്തേക്ക് പ്രവർത്തനം മുന്നോട്ടു പോയില്ല. കമ്പളങ്ങിയിൽ മുൻ പഞ്ചായത്ത് വൈസ് പ്രസിഡന്റിന്റെ വസതിയിൽ പ്രാദേശിക വികസനത്തെ സംബന്ധിച്ച ചർച്ച നടന്നു.

ശാസ്ത്രം സാമൂഹ്യ വിപ്ലവത്തിന് എന്ന മുദ്രാവാക്യം മുഖമുദ്രയാക്കിയ, സമൂഹത്തിലെ ദരിദ്ര ജനവിഭാഗത്തോട് പക്ഷപാതിത്വം പ്രഖ്യാപിച്ച, ശാസ്ത്രം ജനനന്മക്ക് ഉപയോഗിക്കപ്പെടണം എന്ന് വാദിക്കുന്ന പരിഷത്ത് നിശ്ചയമായും ഇടപെടേണ്ട പ്രവർത്തന മേഖലയാണ് പ്രാദേശിക വികസനം. സംഘടനയുടെ വിവിധ വിഷയസമിതികളുടെയും ഉപസമിതികളുടെയും പ്രവർത്തനങ്ങളെ സംയോജിപ്പിച്ച് ജനക്ഷേമ-വികസന പ്രവർത്തനങ്ങൾ നടപ്പാക്കുന്നതിന് നാം പരിശ്രമിക്കേണ്ടതാണ്.

വികസനരേഖ നിർമ്മിക്കുക എന്നത് ബൃഹത്തായ പ്രവർത്തനത്തിന്റെ ആദ്യ പടിയാണ്. അതു സാധിച്ച ഇടപ്പുള്ളി ടോൾ, എളംകുളം യൂണിറ്റുകളെ അഭിനന്ദിക്കുന്നു. പ്രാദേശിക വിദഗ്ധ സമിതികൾ രൂപീകരിക്കുക, ജനകീയമായി വികസന ആശയങ്ങളും മാതൃകകളും ഉയർത്തിക്കൊണ്ടുവരുക, പഞ്ചായത്തിലെ/ മുനിസിപ്പാലിറ്റിയിലെ/ കോർപ്പറേഷനിലെ ബഹുജനങ്ങൾക്കിടയിൽ വികസന കാഴ്ചപ്പാട് ചർച്ചാ വിഷയമാക്കുക എന്നു തുടങ്ങി നാടിന്റെ അഭിവൃദ്ധിക്കായി നിരവധി കാര്യങ്ങൾ ചെയ്യാനാവും. ഇന്ന് കേവലം ഒരു ചടങ്ങുമാത്രമായി മാറിയിരിക്കുന്ന ഗ്രാമസഭകളെയും വാർഡ്സഭകളെയും വികസന ചർച്ചകൾ നടക്കുന്ന ഇടമായി മാറ്റിയെടുക്കേണ്ടതുണ്ട്. ഒരു സാധാരണക്കാരന് നാടിന്റെ വികസനത്തിൽ നേരിട്ട് ഇടപെടാൻ കഴിയുന്ന ഏക സന്ദർഭമാണ് ഗ്രാമ/വാർഡ്സഭകൾ. അവയെ ശക്തിയുക്തം ഉപയോഗപ്പെടുത്തുന്നതിന് ബഹുജനങ്ങളെ പ്രാപ്തമാക്കുവിധം വിവിധ പ്രവർത്തനങ്ങൾ ഏറ്റെടുക്കേണ്ടത് സംഘടനയുടെ ഉത്തരവാദിത്തമായി കണ്ട് മുന്നേറേണ്ടതാണ്.

മാസിക

ആയിരത്തിൽ അധികം മാസികകൾ ചേർത്തിരുന്ന മേഖലയാണ് നമ്മുടേത്. എന്നാൽ ഈകഴിഞ്ഞ രണ്ടു വർഷങ്ങളിൽ മേഖലയിലെ മാസിക പ്രവർത്തനം വളരെ പിന്നോട്ട് പോയി. ഭൂരിഭാഗം യൂണിറ്റുകൾക്കും മുൻവർഷം ചേർത്തതിനേക്കാൾ പകുതി എണ്ണം മാസികകൾ പോലും ഈ വർഷം ചേർക്കാനായില്ല.

മാസിക പ്രചരണത്തിനായി മുൻ വർഷങ്ങളിൽ വരിക്കാരായിരുന്നവരുടെ പേരുവിവരങ്ങൾ അതാത് യൂണിറ്റുകൾക്ക് കൈമാറിയിരുന്നു. എന്നാൽ അവ പോലും ഉപയോഗപ്പെടുത്താൻ യൂണിറ്റുകൾ തയ്യാറായില്ല എന്നത് സംഘടന അതീവ ഗൗരവത്തോടെ ചർച്ച ചെയ്യേണ്ടതാണ്. മാസിക പ്രചരണത്തിനായി ഓരോ അംഗവും മാസിക വരിക്കാരനാവുക ഒപ്പം രണ്ടുപേരെ വരിക്കാരാക്കുക എന്നൊരു പ്രവർത്തനം നമ്മൾ വിഭാവനം ചെയ്ത് അംഗീകരിച്ചിരുന്നു. എന്തുകൊണ്ടാണ് നമുക്കതിന് കഴിയാതെ പോയത്? ആ ഒരു പ്രവർത്തനം മാത്രം നടന്നിരുന്നു എങ്കിൽ 1200ൽ അധികം മാസികകൾ മേഖലയിൽ പ്രചരിക്കുമായിരുന്നു. 411 അംഗങ്ങളുള്ള മേഖലയിൽ 233 മാസികകൾ മാത്രമേ പ്രചരിപ്പിക്കാനായുള്ളൂ എന്നത് ഏവരും വിമർശനാത്മകമായി വിലയിരുത്തേണ്ടതാണ്. കഴിഞ്ഞ വർഷം എത്ര ദിവസം മാസികയ്ക്കായി ചെലവഴിച്ചു? മേഖലയിൽനിന്നും നൽകിയ വരിക്കാരുടെ ലിസ്റ്റിൽ എത്രപേരെ ബന്ധപ്പെടാൻ ശ്രമിക്കുകയെങ്കിലും ചെയ്തു? തങ്ങളുടെ പരിചയക്കാരിൽ എത്ര പേരോട് മാസികയെക്കുറിച്ച് സംസാരിച്ചു? ഇവ നാം ഓരോരുത്തരും സ്വയം ചോദിക്കേണ്ട ചോദ്യങ്ങളാണ്.

തെങ്ങോട് യൂണിറ്റ് മാതൃകാപരമായ മാസിക പ്രവർത്തനമാണ് ഈ വർഷം കാഴ്ചവെച്ചത്. 72 മാസികകളാണ് യൂണിറ്റ് പ്രചരിപ്പിച്ചത്. എറണാകുളം മേഖലയുടെ മാസിക പ്രചരണത്തിൽ ഏതാണ്ട് മൂന്നിൽ ഒരു ഭാഗവും തെങ്ങോട് യൂണിറ്റിന്റെ വകയാണ്. തെങ്ങോട് സ്കൂളിൽ കുട്ടികൾക്കായി സംഘടിപ്പിച്ച പരിപാടിയിൽ എല്ലാ കുട്ടികൾക്കും മാസികയുടെ ഒരു ലക്കം സൗജന്യമായി കൊടുക്കുകയും, പിന്നീട് അവരെയെല്ലാം വാർഷിക വരിക്കാരായി ചേർക്കുകയും ചെയ്ത് വേറിട്ട പ്രവർത്തനമായി. മാതൃകാപരമായ പ്രവർത്തനത്തിന് യൂണിറ്റിന് അഭിനന്ദനങ്ങൾ.

യൂണിറ്റ് തിരിച്ചുള്ള മാസികയുടെ കണക്ക് താഴെ കൊടുക്കുന്നു.

	UNIT	യൂറീക്ക	ശാസ്ത്ര കേരളം	ശാസ്ത്ര ഗതി	ആകെ
1	CHITTUR	6	2	5	13
2	PALACHUVADU	9	7	19	35
3	THAMMANAM	22	4	8	34
4	FORT KOCHI	6	7	6	19
5	CUSAT	17	5	26	48
6	KOTHADU	0	1	1	2
7	ELAMKULAM	0	1	0	1

8	TOLL EDAPALLY	3	3	3	9
9	EDAPALLY SOUTH	0	0	0	0
10	THENGOD	11	43	18	72
11	ELAMAKKARA	0	0	0	0
12	MAHARAJAS COLLEGE	0	0	0	0
13	KUMBALANGI	0	0	0	0
	ആകെ	74	73	86	233

വിജ്ഞാനോത്സവം

സംഘടന എന്നും ഉത്സാഹപൂർവ്വം ഏറ്റെടുത്തിട്ടുള്ള പ്രവർത്തനമാണ് വിജ്ഞാനോത്സവം. കുട്ടികളിൽ അന്വേഷണാത്മക കൗതുകങ്ങൾ വളർത്തി ശാസ്ത്രബോധത്തിലേക്ക് നയിക്കുക എന്ന ഉദ്ദേശത്തോടെ നമ്മൾ നടത്തുന്ന പ്രവർത്തനം. സാമൂഹിക അകലം പാലിക്കേണ്ട നിലവിലെ സാഹചര്യത്തിൽ വിജ്ഞാനോത്സവം നടത്തുക എന്നത് ഒരു വെല്ലുവിളിയായിരുന്നു. സാങ്കേതിക വിദ്യയെ ഉപയോഗപ്പെടുത്തി വാട്സാപ്പ് ഗ്രൂപ്പുകളിലൂടെയാണ് ഇത്തവണത്തെ വിജ്ഞാനോത്സവം സംഘടിപ്പിക്കപ്പെട്ടത്. ആദ്യഘട്ടത്തിൽ സ്കൂളുകളിൽ ക്ലാസ്

അടിസ്ഥാനത്തിൽ രൂപപ്പെട്ടിട്ടുള്ള വാട്സ്ആപ്പ് ഗ്രൂപ്പുകളിലേക്ക് പ്രവർത്തനങ്ങൾ നൽകുകയാണ് ചെയ്തത്. ഇതിനായി സ്കൂളുകളെ ബന്ധപ്പെടുന്നതിനും പ്രവർത്തനങ്ങൾ അധ്യാപകർക്ക് കൈമാറുന്നതിനും നിർദ്ദേശങ്ങൾ ഉണ്ടായിരുന്നുവെങ്കിലും അത് എത്രമാത്രം പ്രാവർത്തികമായി എന്നത് അന്വേഷിക്കേണ്ടതാണ്.

സംസ്ഥാനതലത്തിൽ ഒരു വെബ് പേജ് നിർമ്മിച്ച് അതിലൂടെയാണ് പ്രവർത്തനങ്ങൾ നൽകിയത്. ഓരോ പ്രവർത്തനങ്ങൾക്കും പ്രത്യേകം ലിങ്കുകൾ നൽകിയിരുന്നു. അവയിൽ പ്രവർത്തനങ്ങൾക്ക് സഹായിക്കുന്ന വായന സാമഗ്രികളും പ്രവർത്തനങ്ങൾ വിശദീകരിക്കുന്ന കുറിപ്പും ഒപ്പം വീഡിയോയും ഉണ്ടായിരുന്നു. ഏതൊരു ചെറിയ കുട്ടിക്കും വ്യക്തമായി മനസ്സിലാക്കുന്ന രീതിയിലുള്ള കുറിപ്പും അവതരണവും പ്രവർത്തനങ്ങൾ കൃത്യതയോടെ കുട്ടികളിലേക്ക് എത്തിക്കാൻ സഹായകമായി. പതിവിനു വിപരീതമായി ഒരു പ്രത്യേക വിഷയം അടിസ്ഥാനപ്പെടുത്താതെ നമ്മുടെ മാസികകളിൽ വന്ന ലേഖനങ്ങളെ അടിസ്ഥാനപ്പെടുത്തി വിവിധങ്ങളായ പ്രവർത്തനങ്ങൾ നൽകിയത് പ്രവർത്തനങ്ങളെ കൂടുതൽ മികവുറ്റതും ആസ്വാദ്യകരവുമാക്കി.

വിലയിരുത്തലിന്റെ എല്ലാ സാധ്യതകളും ഉപയോഗപ്പെടുത്തുന്ന വിപ്ലവകരമായ മാറ്റങ്ങൾ ഇത്തവണത്തെ വിജ്ഞാനോത്സവത്തിൽ ഉണ്ടായിരുന്നു. ആദ്യഘട്ടത്തിൽ കുട്ടികളുടെ പ്രവർത്തനങ്ങൾ അവർ തന്നെയാണ് വിലയിരുത്തിയത്. രണ്ടാം ഘട്ടത്തിലേക്ക് പോകണമോ വേണ്ടയോ എന്ന് കുട്ടികൾ സ്വയം തീരുമാനിച്ചു. താൻ നന്നായിട്ട് പ്രവർത്തനങ്ങൾ ചെയ്തിട്ടുണ്ട് എന്ന് കുട്ടിക്ക് തോന്നുകയാണെങ്കിൽ രണ്ടാം ഘട്ടത്തിലേക്ക് പ്രവേശിക്കാം. താൻ ഇത്തവണ ചെയ്തിതിനേക്കാൾ കുറേക്കൂടി നന്നായി പ്രവർത്തനങ്ങൾ

രണ്ടാംഘട്ടത്തിൽ ചെയ്യാനാകുമെന്ന് കുട്ടിക്ക് തോന്നുകയാണെങ്കിൽ രണ്ടാം ഘട്ടത്തിലേക്ക് പ്രവേശിക്കാം. ഇത്തവണ താൻ ചെയ്ത പ്രവർത്തനങ്ങൾ നന്നായില്ല. എങ്കിലും അടുത്ത തവണ താനതു നന്നാക്കും എന്ന് കുട്ടിക്ക് തോന്നുകയാണെങ്കിൽ രണ്ടാം ഘട്ടത്തിലേക്ക് പ്രവേശിക്കാം. ഇത്തരത്തിൽ വിമർശനാത്മകമായി സ്വയം വിലയിരുത്തുന്നതിനും താൻ ഇനിയും മെച്ചപ്പെടുത്തും എന്ന് സ്വയം പ്രചോദിപ്പിച്ച് തീരുമാനമുണ്ടാകാനും കുട്ടിക്ക് അവസരം നൽകിക്കൊണ്ടാണ് ഒന്നാംഘട്ട വിലയിരുത്തൽ നടന്നത്. സംഘടന എന്നും സ്വയം വിമർശനമായി കണ്ടിരുന്ന കുട്ടികളെ അരിച്ച മാറ്റൽ എന്ന പ്രക്രിയയെ ഒഴിവാക്കുന്ന ഉപാധിയായി ഈ വിലയിരുത്തലിനെ നോക്കിക്കാണാം

രണ്ടാംഘട്ടത്തിൽ കുട്ടി സ്വയം വിലയിരുത്തുന്നതോടൊപ്പം പീർ ഇവാലുവേഷനും (peer evaluation, കുട്ടികൾ തങ്ങളുടെ പ്രവർത്തനങ്ങൾ പരസ്പരം വിലയിരുത്തുന്നു) നടത്തേണ്ടതുണ്ടായിരുന്നു. ഇതോടൊപ്പം ആർ.പി യും കുട്ടികളുടെ പ്രവർത്തനങ്ങൾ വിലയിരുത്തണം. ഇത്തരത്തിൽ വിലയിരുത്തലിന്റെ എല്ലാ സാധ്യതകളും ഉപയോഗപ്പെടുത്തുന്നതായിരുന്നു ഇത്തവണത്തെ വിജ്ഞാനോത്സവം. പ്രവർത്തനങ്ങൾ പരസ്പരം വിലയിരുത്താൻ സാധിച്ചത് കുട്ടികൾക്ക് പുതിയ ആശയങ്ങളും പ്രയോഗരീതികളും ശൈലികളും പരിചയപ്പെടുന്നതിനുള്ള അവസരമായി.

രണ്ടാംഘട്ടത്തിൽ എൽ.പി വിഭാഗത്തിലേക്ക് 133 പേരും യു.പി വിഭാഗത്തിലേക്ക് 108 പേരും ഹൈസ്കൂൾ വിഭാഗത്തിലേക്ക് 47 പേരും ഹയർസെക്കൻഡറി വിഭാഗത്തിലേക്ക് അഞ്ചുപേരും ആണ് രജിസ്റ്റർ ചെയ്തത്. ഇത്രയും കുട്ടികളുടെ പ്രവർത്തനങ്ങൾ

മൂന്നുവിധത്തിൽ മൂല്യനിർണ്ണയം ചെയ്യുക എന്നത് വെല്ലുവിളിയായിരുന്നു. ഇതിനായി ഓരോ വിഭാഗത്തിലും 10 കുട്ടികൾ മാത്രമടങ്ങുന്ന ചെറു ഗ്രൂപ്പുകളായി തിരിച്ചു. ഓരോ ഗ്രൂപ്പിന്റെയും ചുമതലക്കാരനായി ഓരോ ആർ.പിയെയും ഏർപ്പെടുത്തി. മഹാരാജാസ് കോളേജിലെ അധ്യാപകരും വിദ്യാർത്ഥികളും കസാറ്റിലെ റിസർച്ച് സ്റ്റോളേഴ്സും പരിഷത്ത് പ്രവർത്തകരുമാണ് ആർ.പി മാരായി ചുമതലയേറ്റത്.

എൽ.പി, യു.പി വിഭാഗങ്ങളിലെ ആർ.പി മാർക്കായി വിവിധ സമയങ്ങളിൽ പരിശീലനം സംഘടിപ്പിച്ചു. പ്രവർത്തനങ്ങൾ പരിചയപ്പെടുത്തുക, ഗ്രൂപ്പിൽ ചെയ്യേണ്ട കാര്യങ്ങളിൽ ധാരണയുണ്ടാക്കുക മുതലായവയായിരുന്നു ഉദ്ദേശങ്ങൾ.

ഫെബ്രുവരി ഒന്നാം തീയതി ഗ്രൂപ്പുകൾ രൂപീകരിച്ചു. ആദ്യ ദിവസം കുട്ടികൾക്ക് പരസ്പരം പരിചയപ്പെടാനും പ്രവർത്തനങ്ങളുടെ രീതി മനസ്സിലാക്കാനുമാണ് ഉപയോഗപ്പെടുത്തിയത്. രണ്ടാമത്തെ ദിവസം മുതൽ ഒരുദിവസം ഒരു പ്രവർത്തനം എന്ന രീതിയിൽ ഗ്രൂപ്പുകളിൽ വിശദീകരിച്ചു. ആകെ 8 പ്രവർത്തനങ്ങളായിരുന്നു ഉണ്ടായിരുന്നത്. ഒമ്പതാമത്തെ ദിവസം മുതൽ കുട്ടികൾക്ക് തങ്ങളുടെ പ്രവർത്തനങ്ങൾ മെച്ചപ്പെടുത്തുന്നതിനു വേണ്ടി ഒരാഴ്ച സമയം അനുവദിച്ചു. പതിനാറാം തീയതി മുതൽ ഒരു ദിവസം ഒരു പ്രവർത്തനം എന്ന രീതിയിൽ കുട്ടികൾ തങ്ങളുടെ ഒന്നാമത്തെ ദിവസത്തെ പ്രവർത്തനം ഗ്രൂപ്പുകളിൽ ഷെയർ ചെയ്തു. കുട്ടികളും ആർ.പിയും എങ്ങനെയാണ് വിലയിരുത്തൽ നാത്തേണ്ടത് എന്ന സൂചനകൾ നൽകി. കുട്ടികൾ തങ്ങളുടെ പ്രവർത്തനങ്ങൾ പരസ്പരം വിലയിരുത്തി. ഒപ്പം ആർ.പിയും ആ പ്രവർത്തനങ്ങൾ വിലയിരുത്തി. ഇത്തരത്തിൽ ഓരോ ദിവസവും ഓരോ പ്രവർത്തനം എന്ന രീതിയിൽ മൂല്യനിർണ്ണയം പൂർത്തിയാക്കി. ഇത്രയും

പ്രവർത്തനങ്ങൾ ഭംഗിയായും ചിട്ടയായും നടന്നുവെങ്കിലും മൂല്യനിർണ്ണയം ക്രോഡീകരിക്കുന്നതിന് കാലതാമസം വന്നു. ഇത് മേഖലയുടെ ഭാഗത്തുനിന്നും വന്ന ഒരു വീഴ്ച തന്നെയാണ്.

മുൻവർഷങ്ങളിൽ കൃത്യമായ മുന്നൊരുക്കങ്ങളോടെയും മാർഗ്ഗനിർദ്ദേശങ്ങളോടെയും വിജ്ഞാനോത്സവത്തിൽ മുന്നിട്ടിറങ്ങിയിരുന്ന ജില്ല ഈ വർഷം തികഞ്ഞ അനാസ്ഥയാണ് ഈ വിഷയത്തിൽ കാണിച്ചത്. പ്രവർത്തനങ്ങൾ ഏകീകരിക്കുന്നതിനും മേഖലകൾക്ക് സംശയനിവാരണം നടത്തുന്നതിനും ജില്ലാ കേന്ദ്രമാക്കി സമിതി ഉണ്ടാകണമെന്ന് സംസ്ഥാന നിർദ്ദേശം ഉണ്ടായിരുന്നിട്ടുപോലും അത്തരത്തിലൊന്ന് പ്രാവർത്തികമാക്കാൻ ജില്ല മുതിർന്നില്ല. സന്ദിഗ്ധഘട്ടങ്ങളിൽ സഹായത്തിനായി സംശയങ്ങൾ ചോദിക്കുമ്പോൾപോലും തികഞ്ഞ അവജ്ഞാപൂർവ്വമുള്ള മറുപടികളാണ് മേഖലയ്ക്ക് ലഭിച്ചത്. ആർ.പിമാർക്കുള്ള പരിശീലനം നമ്മുടെ മേഖല സ്വന്തം നിലയ്ക്കാണ് സംഘടിപ്പിച്ചത്. പിന്നീട് ജില്ലാ അത് ഒരു മാർഗ്ഗരേഖയായി ഏറ്റെടുത്തു എന്നത് നമുക്ക് അഭിമാനിക്കാവുന്നതാണ്.

യൂണിറ്റുകളിലൂടെ

എളമക്കര യൂണിറ്റ്

പ്രാദേശിക വികസനസമിതി, പേരണ്ടൂർ കനാൽ പാറം, മാസിക-പുസ്തക പ്രചരണങ്ങൾ തുടങ്ങി മികച്ച പ്രവർത്തനങ്ങളുടെ ആശയങ്ങൾ യൂണിറ്റ് യോഗങ്ങളിൽ രൂപീകൃതമായിരുന്നു. എന്നാൽ

ഇവ പ്രാവർത്തികമാക്കുന്നതിന് സംഘടനാപരമായും സാമൂഹികമായും ചില ബുദ്ധിമുട്ടുകൾ വന്നുചേർന്നു. ഊർജ്ജസ്വലതയും യുവത്വവും ജനങ്ങളിൽ സ്വാധീനവുമുള്ള യൂണിറ്റാണ് എളമക്കര. എന്നാൽ ചർച്ചകളിലെ ആവേശം പ്രവർത്തനത്തിലേക്കെത്തിക്കാനാവാത്തത് യൂണിറ്റ് നേരിടുന്ന വെല്ലുവിളിയാണ്. തുടർച്ചയുള്ള ഒരു പ്രവർത്തനം ഏറ്റെടുക്കുകയും അത് ജനകീയ വൽക്കരിക്കുകയും ചെയ്താൽ യൂണിറ്റിന് വളരെയേറെ മുന്നേറാനും മികച്ച ജനശ്രദ്ധ നേടാനുമാകും.

പ്രസിഡന്റ് : സി.എം.സോമശേഖരൻ

സെക്രട്ടറി : ലുക്ക്മാൻ

ഇടപ്പള്ളി ടോൾ യൂണിറ്റ്

മുൻ വർഷങ്ങളെ അപേക്ഷിച്ച് വലിയ മാറ്റം വന്ന യൂണിറ്റാണ് ഇടപ്പള്ളി ടോൾ യൂണിറ്റ്. പ്രാദേശിക വികസന രേഖ നിർമ്മിച്ച് അത് പ്രദേശത്തെ ജനപ്രതിനിധികൾക്ക് കൈമാറിയ മേഖലയിലെ ആദ്യത്തെ യൂണിറ്റാണ്. ആ കാര്യത്തിൽ യൂണിറ്റിനെ ഹാർദ്ദവമായി അഭിനന്ദിക്കുന്നു. ഈ സംരംഭത്തിലൂടെ സംഘടനയുടെ പ്രവർത്തനങ്ങൾ സംഘടനയുടെ പുറത്തുള്ളവരിൽ എത്തിക്കുന്നതിനും ജനകീയമാക്കുന്നതിനുമുള്ള ശ്രമം യൂണിറ്റിന്റെ ഭാഗത്തുനിന്നും ഉണ്ടായി. അത് ഇനിയും തുടരുക തന്നെ വേണം. ചെറുപ്പക്കാരനും ഊർജ്ജസ്വലമായ ഒരു സെക്രട്ടറിയെ കണ്ടെത്താനായതാണ് യൂണിറ്റിന് പുതിയ ഊർജ്ജം പകർന്നത്. എന്നാൽ അദ്ദേഹത്തിന് അർഹിക്കുന്ന പിന്തുണ നൽകാൻ യൂണിറ്റിലെ മുതിർന്ന പ്രവർത്തകർക്ക് ആയില്ല. ചെറുപ്പക്കാരായ പ്രവർത്തകർ സംഘടനയിലേക്കും ഉത്തരവാദിത്തത്തിലേക്കും വരുമ്പോൾ സംഘടനയുടെ രീതിയും ശൈലിയും

പരിചയപ്പെടുത്തുന്നതിൽ മുതിർന്ന പ്രവർത്തകർക്ക് വലിയ പങ്കുണ്ട്. അതിന് അവർ സന്നദ്ധരായേ തീരൂ. സർഗ്ഗാത്മകവും സ്നേഹപൂർവ്വവുമാകണം വിമർശനങ്ങൾ. ദിശാബോധമുള്ള പ്രവർത്തനപഥത്തിൽ എത്തിയിട്ടുള്ള യൂണിറ്റിന് മികച്ച ലക്ഷ്യങ്ങൾ കൈവരിക്കാനാവും.

പ്രസിഡന്റ് : വി.അരവിന്ദാക്ഷൻ

സെക്രട്ടറി : ബാബു നാസർ

ഇടപ്പള്ളി സൗത്ത് യൂണിറ്റ്

സംഘടനയിലും ജീവിതത്തിലും ഏറെ അനുഭവ പരിജ്ഞാനമുള്ള മുതിർന്ന അംഗങ്ങൾ ഉള്ള യൂണിറ്റാണ്. മേഖല യോഗങ്ങളിൽ കൃത്യമായും സജീവമായും പങ്കെടുക്കും. എന്നാൽ യൂണിറ്റ് യോഗം ചേർന്ന് പപ്പോഴും ബുദ്ധിമുട്ട് നേരിടാറുണ്ട്. അംഗത്വ പ്രവർത്തനം നല്ല രീതിയിൽ പൂർത്തീകരിച്ചിട്ടുണ്ട്. 1000 രൂപയുടെ പുസ്തകങ്ങൾ അംഗങ്ങൾക്കിടയിൽ പ്രചരിപ്പിക്കുന്നതിനുള്ള പ്രാരംഭ നാപടികൾ പൂർത്തിയാക്കിയിട്ടുണ്ട്. നിലവിലെ കോവിഡ് സാഹചര്യം മൂലം പ്രചരണം നടത്താനായില്ല. പ്രാദേശിക വികസനരേഖ നിർമ്മിക്കുന്നതിനായി ചില കൂടിയിരുപ്പുകൾ നടന്നിരുന്നു. എന്നാൽ ഇവ ഫലപ്രാപ്തിയിൽ എത്തിക്കാനായില്ല.

ചങ്ങമ്പുഴ വായനശാല, ചങ്ങമ്പുഴ പാർക്ക് തുടങ്ങിയ പ്രാധാന്യവും പ്രചാരമുള്ള സാംസ്കാരിക കേന്ദ്രങ്ങളിൽ സാരമായ സ്വാധീനമുള്ള യൂണിറ്റാണ്. ഇതോടൊപ്പം യുവത്വത്തിന്റെ ഊർജ്ജസ്വലത കൂടി കൈവന്നാൽ യൂണിറ്റിന് മികച്ച പ്രവർത്തനം കാഴ്ചവയ്ക്കാൻ ആകും യുവജനങ്ങളെ ആകർഷിക്കുന്ന, അവർക്ക് താല്പര്യമുള്ള പ്രവർത്തനങ്ങളെ വിഭാവനം ചെയ്ത് നടപ്പാക്കിയാൽ യൂണിറ്റിന് മികച്ച പ്രവർത്തനങ്ങൾ ചെയ്യാനാവും.

പ്രസിഡന്റ് : ടി.എം. ശങ്കരൻ

സെക്രട്ടറി : ഇ.കെ.രവീന്ദ്രൻ

ഫോർട്ട് കൊച്ചി

തോപ്പംപടി, മട്ടാഞ്ചേരി, ഫോർട്ട്കൊച്ചി തുടങ്ങിയ പ്രദേശങ്ങൾ ചേർന്ന് പശ്ചിമ കൊച്ചി ഏതാണ്ട് മുഴുവനായിത്തന്നെ ഉൾക്കൊള്ളുന്ന വിശാലമായ യൂണിറ്റാണ് ഫോർട്ട്കൊച്ചി. പ്രാദേശിക വികസനരേഖ നിർമ്മിക്കുന്നതിനായി ചില കൂട്ടിയിരിപ്പുകൾ നടന്നിരുന്നു. എന്നാൽ പ്രവർത്തനം പിന്നീട് മുന്നോട്ടു പോയില്ല. സ്ഥിരമായ വാർത്താ ബോർഡ് ഉള്ള മേഖലയിലെ ഒരേ ഒരു യൂണിറ്റാണ് ഫോർട്ട്കൊച്ചി. സംഘടനയുടെ കാര്യങ്ങൾ പൊതുജനത്തെ അറിയിക്കുന്നതിന് ആ വാർത്ത ബോർഡ് കാര്യക്ഷമമായി ഉപയോഗപ്പെടുത്തുന്നു. ടാഗോർ ലൈബ്രറിയുമായി ചേർന്ന് ശാസ്ത്രപരീക്ഷണങ്ങൾ കുട്ടികളിലേക്ക് എത്തിക്കുന്ന പ്രവർത്തനങ്ങൾ നടക്കുന്നു. നിഴലില്ലാദിനം പൊതുജനങ്ങൾക്കിടയിൽ ശാസ്ത്രാവബോധം ഉണർത്തുന്ന അതിനായി പ്രയോജനപ്പെടുത്തിയ ഒരേയൊരു യൂണിറ്റും ഫോട്ടോർട്ട്കൊച്ചിയാണ്. വിജ്ഞാനോത്സവത്തിനായി സ്കൂളുകളിൽ നല്ല ഇടപെടലുകൾ നടത്തി. ഈ പ്രവർത്തനങ്ങളിൽ യൂണിറ്റ് പ്രസിഡന്റ് ജോസഫ് കൊറയയുടെ ഉത്സാഹവും സംഘടനയും അഭിനന്ദനാർഹമാണ്. സംഘടനാപരമായ പ്രവർത്തനം എന്നതിലുപരി വ്യക്തിപരമായ മുൻകൈയിൽ ആണ് പ്രവർത്തനങ്ങൾ നടക്കുന്നത്. യൂണിറ്റ് ഒന്നാകെ സെക്രട്ടറിയുടെയും പ്രസിഡണ്ടിന്റെയും കൂടെ നിൽക്കേണ്ടത് പ്രവർത്തനങ്ങളുടെ കാര്യക്ഷമമായ നടത്തിപ്പിന് ആവശ്യമാണ്

കമ്പളങ്ങി യൂണിറ്റ്

പ്രാദേശിക വികസനരേഖ നിർമ്മിക്കുന്നതിനായി ചില കൂടി ഇരിപ്പുകൾ നടത്തുകയും മുൻ പഞ്ചായത്ത് വൈസ് പ്രസിഡണ്ടിനെ വസതിയിൽ യോഗം ചേർന്ന് ഒരു സമിതി രൂപീകരിക്കുകയും ചെയ്തിരുന്നു. എങ്കിലും പ്രവർത്തനം പിന്നീട് മുന്നോട്ടുകൊണ്ടുപോകാൻ ആയില്ല. കഴിഞ്ഞവർഷം മേഖലയിലെ ഏറ്റവും മികച്ച വിജ്ഞാനോത്സവം സംഘടിപ്പിച്ച യൂണിറ്റ് ഈ വർഷം വിജ്ഞാനോത്സവം രണ്ടാം ഘട്ടത്തിൽ സ്കൂളുകളിൽനിന്നും പങ്കാളിത്തം ഉണ്ടാക്കാൻ സാധിച്ചില്ല. ഡിജിറ്റൽ ഡിവൈഡ് എന്നത് നമ്മുടെ സംഘടനയ്ക്കുള്ളിലും നിലനിൽക്കുന്നു എന്നതിന് ഒരു ഉദാഹരണമാണ് കമ്പളങ്ങി യൂണിറ്റ്. ഈ കാരണങ്ങൾകൊണ്ട്തന്നെ മേഖലാതല മീറ്റിംഗുകളിൽ പലപ്പോഴും യൂണിറ്റ് പങ്കെടുക്കാൻ സാധിക്കാതെ വന്നിട്ടുണ്ട്. ഇതിന് ഒരു പരിഹാരം നാം സംഘടനാപരമായി തന്നെ കണ്ടെത്തേണ്ടിയിരിക്കുന്നു.

വാർഷികം നടത്താനാകാത്ത സാഹചര്യത്തിൽ നിലവിലെ കമ്മിറ്റി തുടരാൻ നിർദ്ദേശിക്കുകയായിരുന്നു.

പ്രസിഡന്റ് : സാലിമോൻ

സെക്രട്ടറി : സ്വീറ്റി എൻ.ജെ

മഹാരാജാസ്

മുൻ വർഷങ്ങളിൽ ധാരാളം തനതു പ്രവർത്തനങ്ങൾക്കുടാതെ മേഖലാതലത്തിലും സംസ്ഥാന തലത്തിലുമുള്ള പ്രവർത്തനങ്ങൾ ഏറ്റെടുത്തു വിജയിപ്പിച്ച യൂണിറ്റാണ് മഹാരാജാസ്. എന്നാൽ ഈ കോവിഡ് കാലം

യൂണിറ്റിനെ വല്ലാതെ ബാധിച്ചു. മേഖലയ്ക്ക് ഉപയോഗപ്രദമാകുന്ന മികച്ച റിസോഴ്സ് ഉള്ള യൂണിറ്റ് ആണ് . യൂണിറ്റ് അംഗങ്ങളെ ഒന്നിച്ചുചേർത്ത് അവർക്ക് ഇണങ്ങുന്ന വൈജ്ഞാനിക പ്രവർത്തനങ്ങൾ കണ്ടെത്താനായാൽ യൂണിറ്റിനെ ചലനാത്മകമാക്കാൻ സാധിക്കും.
പ്രസിഡന്റ് : ഡോ: എം.എച്ച്. രമേഷ് കുമാർ
സെക്രട്ടറി : ഓമൽ അലോഷ്യസ്

കുസാറ്റ് യൂണിറ്റ്

മേഖലയിലെ രണ്ടു സ്ഥാപന യൂണിറ്റുകളുള്ളതിൽ ഒന്നാണ് കുസാറ്റ്. അൻപതിലധികം അംഗങ്ങൾ യൂണിറ്റിൽ ഉണ്ട്. മാസിക, പരിഷത്ത് ഉൽപ്പന്നങ്ങൾ മുതലായവ നല്ല രീതിയിൽ പ്രചരിപ്പിക്കുന്നു. മുൻവർഷങ്ങളിൽ സാധിച്ചിരുന്നത് പോലെ യൂണിറ്റിന്റെ സാധ്യതകൾ പൂർണ്ണമായി പ്രയോജനപ്പെടുത്താൻ ഉതകുന്ന പ്രവർത്തനങ്ങൾ രൂപപ്പെടുത്തേണ്ടതുണ്ട്. അമ്പതിലധികം അംഗങ്ങൾ ഉണ്ടെങ്കിലും പലപ്പോഴും യൂണിറ്റ് മീറ്റിങ്ങുകൾ സംഘടിപ്പിക്കുന്നതിനും അവയിൽ പങ്കാളിത്തം ഉണ്ടാക്കുന്നതിനും ബുദ്ധിമുട്ടാറുണ്ട്. എന്നാൽ ഈ വർഷത്തെ വാർഷികത്തിൽ സാധാരണയിൽ കൂടുതൽ ആളുകൾ പങ്കെടുത്തിരുന്നു എന്നതും തൽപരരായ സംഘടനയിൽ അംഗത്വം എടുക്കാൻ മുന്നോട്ടുവരുന്നു എന്നതും ശുഭപ്രതീക്ഷയാണ്

പ്രസിഡന്റ് : ഡോ: ആൾഡ്രിൻ ആന്റണി
സെക്രട്ടറി : ഡോ: ഷൈജു. പി

എളംകുളം യൂണിറ്റ്

പൊതുവിൽ വളരെ പതിഞ്ഞ മട്ടിൽ പ്രവർത്തിക്കുന്ന യൂണിറ്റാണ്. എന്നാൽ വികസരേഖ രൂപീകരണം വളരെ ഗൗരവമായി യൂണിറ്റ്

ഉൾക്കൊണ്ടു. രേഖ തയ്യാറാക്കുന്നതിന് സമിതി രൂപീകരിക്കുകയും അതുവഴി മുൻ ഡിവിഷൻ കൗൺസിലർമാർ ഉൾപ്പെടെ നിരവധി പ്രമുഖരെ സമിതിയിൽ അംഗങ്ങളാക്കിക്കൊണ്ട് സംഘടനയോട് അടുപ്പിക്കുവാനും സാധിച്ചു. പ്രാദേശിക വികസനരേഖ വളരെ ഭംഗിയായി രൂപപ്പെടുത്തുവാനും മേയർ ഉൾപ്പെടുന്ന ഒരു വലിയ യോഗത്തിൽ സമീപ ഡിവിഷൻ കൗൺസിലർമാരെക്കൂടി ഉൾപ്പെടുത്തി രേഖ സമർപ്പിക്കുവാനും സാധിച്ചു. ചിട്ടയായി ഈ പ്രവർത്തനം നടത്തിയ യൂണിറ്റിന് അഭിനന്ദിക്കുന്നു.

മാസിക പ്രവർത്തനത്തിൽ ഏറെ മുന്നേറാറുള്ള യൂണിറ്റ് ഇത്തവണ വളരെ പിന്നോക്കം പോയി. പ്രവർത്തനങ്ങൾ വിഭാവനം ചെയ്ത മുന്നോട്ടു കൊണ്ടുപോകാൻ കെൽപ്പുള്ള പ്രവർത്തകർ യൂണിറ്റിലുണ്ട്. ചിട്ടയായ കൂടിയിരിപ്പുകൾ നടത്തുകയും പ്രവർത്തനങ്ങളിൽ സെക്രട്ടറിയെക്കൂടാതെ മറ്റൊരാൾക്കുടി ഉത്തരവാദിത്വം ഏറ്റെടുക്കുകയും സംഘടനയ്ക്ക് പുറത്തുള്ള ബഹുജനങ്ങളെ പ്രവർത്തനത്തിൽ ഉൾപ്പെടുത്തുകയും ചെയ്താൽ ഇനിയും വളരെ മുന്നേറാൻ യൂണിറ്റിന് സാധിക്കും.

പ്രസിഡന്റ് : എൻ.ഡി. മനോജ്

സെക്രട്ടറി : പി.എം. മത്തായി

പാലച്ചുവട് യൂണിറ്റ്

മേഖലാ കമ്മറ്റികളിൽ കൃത്യമായി പങ്കെടുക്കുകയും മേഖല ആവശ്യപ്പെടുന്ന പ്രവർത്തനങ്ങൾ സന്തോഷപൂർവ്വം ഏറ്റെടുക്കുകയും ചെയ്യുന്ന യൂണിറ്റാണ്. സാമാന്യം ഭേദപ്പെട്ട നിലയിൽ മാസികകൾ പ്രചരിപ്പിക്കാൻ സാധിച്ചിട്ടുണ്ട്. വിജ്ഞാനോത്സവത്തിനായി സ്കൂളുകളിൽ മികച്ച ഇടപെടൽ നടത്താൻ സാധിച്ചു. വായനശാല

യുമായി ബന്ധപ്പെട്ട് പ്രവർത്തനങ്ങൾ രൂപീകരിക്കുന്നതിനും യുവാക്കളുടെ കൂട്ടായ്മ ഉണ്ടാക്കുന്നതിനും നിരവധി സാധ്യതകൾ ഉണ്ടെങ്കിലും അത് കാര്യക്ഷമമായി ഉപയോഗപ്പെടുത്താൻ സാധിക്കുന്നില്ല. യൂണിറ്റ് ഓൺലൈനിയിട്ടാണെങ്കിലും കൃത്യമായ ഇടവേളകളിൽ ചേരുന്നത് പ്രവർത്തനങ്ങൾക്ക് പുതുജീവൻ നൽകാൻ സഹായിക്കും.

പ്രസിഡന്റ്: കെ.ഇ. ഇസ്മായിൽ

ചിറ്റൂർ യൂണിറ്റ്

വളരെ നല്ല രീതിയിൽ വികസനരേഖ രൂപീകരണത്തിനുള്ള പ്രവർത്തനങ്ങൾ നടത്തിയ യൂണിറ്റാണ്. ജനകീയമായ സമിതി സംഘടനയ്ക്ക് പുറത്തുള്ള നിരവധി ആളുകളെ ഉൾപ്പെടുത്തി രൂപീകരിച്ചെങ്കിലും രേഖ രൂപീകരണം പൂർത്തീകരിക്കാനായില്ല. നിലവിലും സജീവമാക്കാനാകുന്ന ആ സമിതിയെ പുനരുജ്ജീവിപ്പിക്കേണ്ടത് യൂണിറ്റിനെ ഉത്തരവാദിത്തമാണ്. പുസ്തക പ്രചരണത്തിനുള്ള കുടക്കുകൾ വിതരണം ചെയ്തിട്ടുണ്ട്. അവ തിരിച്ചെടുക്കുന്നതിനുള്ള പ്രവർത്തനങ്ങൾ ഉണ്ടാകണം. 140 ലധികം മാസികകൾ പ്രചരിപ്പിച്ച ചരിത്രമുള്ള യൂണിറ്റിന് ഈ വർഷം അതിൻറെ 10 ശതമാനത്തിൽ താഴെ മാത്രം മാസികകളാണ് പ്രചരിപ്പിക്കാനായത്. വിജ്ഞാനോത്സവത്തിനായി സ്കൂളുകളിൽ നല്ല രീതിയിൽ ഇടപെടാനായി. പ്രവർത്തന പരിചയവും ശേഷിയുമുള്ള പ്രവർത്തകർ യൂണിറ്റിൽ ഉണ്ട്. യൂണിറ്റിലെ എല്ലാ അംഗങ്ങളെയും നിരന്തരം ബന്ധപ്പെട്ട് പ്രവർത്തനങ്ങൾക്ക് തുടർച്ച ഉണ്ടാക്കാനായാൽ പ്രദേശത്ത് വലിയ മാറ്റം കൊണ്ടുവരാൻ സംഘടനയ്ക്ക് സാധിക്കും.

പ്രസിഡന്റ്: സുഗുണകുമാർ

സെക്രട്ടറി : വസന്തകുമാർ

കോതാട് യൂണിറ്റ്

മുൻവർഷം മേഖലയിൽ ഏറ്റവും സജീവമായിരുന്ന യൂണിറ്റ് ആണ് കോതാട്. വളരെ വൈവിധ്യമാർന്ന നിരവധി പരിപാടികൾ സംഘടിപ്പിക്കുന്നതിനു പകരം ഒരു ഉദ്ദേശ ലക്ഷ്യത്തിലേക്ക് ഉള്ള നിരവധി പരിപാടികൾ നിരന്തരം സംഘടിപ്പിക്കുക എന്നതാണ് യൂണിറ്റ് അന്ന് ചെയ്തത്. എന്നാൽ ഈ വർഷം പടർന്നുപിടിച്ച കോവിഡും തുടർന്ന് നിലവിൽ വന്ന നിയന്ത്രണങ്ങളും യൂണിറ്റിന്റെ താളം തെറ്റിച്ചു. പ്രവർത്തകരുടെ പ്രായവും പ്രദേശത്ത് ആദ്യസമയം മുതൽ സാന്നിധ്യമറിയിച്ച കോവിഡും യൂണിറ്റ് പ്രവർത്തനങ്ങൾ അസാധ്യമാക്കി. മേഖലാ പരിപാടികളിലും കമ്മിറ്റികളിലും കൃത്യമായി പങ്കെടുക്കുന്ന യൂണിറ്റാണ്. വിജ്ഞാനോത്സവത്തിനായി കൃത്യമായി സ്കൂളുകളിൽ ഇടപെടുകയും കുട്ടികളെ പങ്കെടുപ്പിക്കുകയും ചെയ്തു. ബാലവേദി ആരംഭിക്കുന്നതിനുള്ള പ്രവർത്തനങ്ങൾ നടത്തുകയും നിയന്ത്രണങ്ങളിൽ ഇളവ് വന്ന സമയത്ത് കുട്ടികളെ കൂട്ടി ഒരു ബാലവേദി രൂപീകരിക്കുകയും ചെയ്തു. എന്നാൽ കോവിഡ് കടുത്തതോടെ പ്രവർത്തനങ്ങൾ മുന്നോട്ടു കൊണ്ടു പോകാൻ സാധിക്കാതെ വന്നു. നിലവിലുള്ള യുവാക്കൾക്ക് ചേർന്ന് പ്രവർത്തിക്കാൻ സാധിക്കുന്ന വിധം യുവാക്കളുടെ കൂട്ടായ്മ ഉണ്ടാക്കുകയും അവരെ ചെറിയ ഉത്തരവാദിത്തങ്ങൾ ഏൽപ്പിക്കുകയും ചെയ്ത് പ്രവർത്തനങ്ങൾ മുന്നോട്ടു കൊണ്ടുപോയാൽ യൂണിറ്റിന് ഏറെ മുന്നേറാനാവും .

പ്രസിഡന്റ് : റോസ് ലിൻ വാര്യത്ത്

സെക്രട്ടറി : വി.കെ. അശോകൻ

തെങ്ങോട് യൂണിറ്റ്

പ്രവർത്തന പരിചയമുള്ള, സംഘടനയെ ഏറ്റവും അടുത്തറിയാവുന്ന നിരവധി പ്രവർത്തകർ ഉള്ള യൂണിറ്റാണ് . മാസിക പ്രവർത്തനം മാതൃകാപരമായി നടത്തി. പ്രദേശത്തെ സ്കൂളിൽ സംഘടിപ്പിക്കപ്പെട്ട പരിപാടിയിൽ പങ്കെടുത്ത എല്ലാ കുട്ടികളെയും മാസിക വരിക്കാരാക്കിയും സഹകരണസംഘങ്ങൾ വഴി കൃത്യമായ ഇടപെടലുകൾ നടത്തിയുമാണ് മാസിക പ്രവർത്തനം മുന്നോട്ടു കൊണ്ടുപോയത്. മേഖലയിൽ ഏറ്റവുമധികം മാസികകൾ ചേർത്തതും തെങ്ങോട് യൂണിറ്റാണ്. യൂണിറ്റിന്റെ ഈ പ്രവർത്തനത്തെ ഹാർദ്ദവമായി അഭിനന്ദിക്കുന്നു. എന്നാൽ മറ്റു പ്രവർത്തനങ്ങൾ യൂണിറ്റിൽ നടക്കാതെ പോയി. മേഖലാ കമ്മിറ്റികളിൽ പലപ്പോഴും യൂണിറ്റിന് സാന്നിധ്യം ഉണ്ടായില്ല. ഈ കാരണത്താലാകാം യൂണിറ്റ് മീറ്റിങ്ങുകളും പലപ്പോഴും നടക്കാതെ പോയി. കൃത്യമായ ഇടവേളകളിൽ യൂണിറ്റ് കൂടുകയും ഉത്തരവാദിത്വം ഏൽപ്പിച്ച് പ്രവർത്തനങ്ങൾ രൂപീകരിക്കുകയും അതിനു തുടർച്ച ഉണ്ടാക്കുകയും ചെയ്താൽ യൂണിറ്റിന് മുന്നേറാനാവും. നിലവിലെ കമ്മിറ്റിയിൽ ധാരാളം യുവാക്കൾ ഉൾപ്പെട്ടിട്ടുണ്ട് എന്നത് ശുഭപ്രതീക്ഷയാണ്. അവർക്ക് മുതിർന്ന പ്രവർത്തകർ കൂടെ നിന്ന് വഴികാട്ടുമെങ്കിൽ യൂണിറ്റിൽ അത്ഭുതങ്ങൾ സംഭവിക്കും.

പ്രസിഡന്റ് : എൻ.പി.മത്തായി

സെക്രട്ടറി : അവൽ

തമ്മനം യൂണിറ്റ്

മേഖലയിലെ ഏറ്റവും അനുഭവ പാരമ്പര്യമുള്ള യൂണിറ്റാണ്. എന്നാൽ കോവിഡ് നിയന്ത്രണങ്ങൾ യൂണിറ്റിന്റെ പ്രവർത്തനങ്ങളെയും സാരമായി ബാധിച്ചു. വിവിധ കാരണങ്ങളാൽ യൂണിറ്റ് മീറ്റിങ്ങുകൾ കൂടാൻ സാധിക്കാതെ വന്നു. നേരിൽ കണ്ട് മുഖത്തുനോക്കി സംസാരിക്കുന്നത് എന്നും സന്തോഷം നൽകുന്നതാണ്. എങ്കിൽ കൂടിയും കോവിഡ് നിയന്ത്രണങ്ങളിൽ നിലനിൽക്കുന്ന സമയത്ത് സാങ്കേതിക വിദ്യയുടെ സാധ്യതകൾ ഉപയോഗപ്പെടുത്തുന്നതിന് യൂണിറ്റ് ശ്രമിക്കേണ്ടതാണ്.

പ്രസിഡന്റ് : സെബാസ്റ്റ്യൻ.ടി.ജെ

സെക്രട്ടറി : സുഗന്ധി

ഉപസംഹാരം

സാമൂഹികമായി അത്യന്താധാരണമായ ചുറ്റുപാടുകളിലൂടെ ആണ് നമ്മൾ കടന്നു പോകുന്നത്. പരിഷത്ത് പക്ഷപാതിത്വം പ്രഖ്യാപിച്ചിട്ടുള്ള ദരിദ്ര ന്യൂനപക്ഷങ്ങൾക്ക് ദുരവ്യാപകമായ ഫലങ്ങൾ ഉളവാക്കുന്ന പുതിയ നിയമങ്ങൾ വരുകയും ശാസ്ത്രീയ ചിന്തകളെ കളിയാക്കും വിധമുള്ള പ്രവർത്തനങ്ങളും പ്രസ്താവനകളും നേതാക്കളിൽ നിന്നും നിരന്തരം വന്നുകൊണ്ടിരിക്കുകയും ചെയ്യുന്നു. പഞ്ചസാരയിൽ പൊതിഞ്ഞ മധുര വാഗ്ദാനങ്ങളിൽ ഒളിഞ്ഞിരിക്കുന്ന ഗുഡ്ലക്ഷ്യങ്ങൾ ജനങ്ങൾക്ക് മുൻപിൽ തുറന്നു കാണിക്കേണ്ടത് നമ്മുടെ കടമയാണ്. അതിനുവേണ്ടി ഏവരും ഒറ്റക്കെട്ടായി ഊർജസ്വലതയോടെ ഈ പ്രത്യേക കാലത്തും പുതിയ വഴികൾ കണ്ടെത്തണമെന്ന് ആഹ്വാനം ചെയ്തുകൊണ്ട് റിപ്പോർട്ടും കണക്കും കൗൺസിലിൻറെ അംഗീകാരത്തിനായി സമർപ്പിക്കുന്നു

പ്രസിഡന്റ്

സെക്രട്ടറി

സിമി ക്ലിറ്റസ്

അനുപ്

വി.എ

കേരള ശാസ്ത്രസാഹിത്യ പരിഷത്ത് എറണാകുളം മേഖല